

# కార్మిక లోకం

మాసపత్రిక

సంచిక : 9

సంపుటి : 30

సెప్టెంబర్ - 2017

రూ.7/-



## కార్మిక ప్రతిఘటనకు పిలుపు



నవంబరు 9, 10, 11

పార్లమెంటు వద్ద మహా ధర్నా



## బీమా రంగ ఉద్యమాల నుండి ఎదిగిన కార్మికనేత కా||సునీల్ మైత్రా

ఆలిండియా ఇన్సూరెన్స్ ఎంప్లాయిస్ అసోసియేషన్ (ఏఐఐఈఏ) అగ్రనాయకులు కామ్రేడ్ సునీల్ మైత్రా 1927 ఫిబ్రవరి 1న నేటి బంగ్లాదేశ్ చిట్టగాంగ్‌లో జన్మించారు. జాతీయ స్వాతంత్ర్య ఉద్యమాలకు ప్రభావితమై అటు విద్యార్థిరంగ పోరాటాల్లో, ఇటు స్వాతంత్ర్య పిలుపుల్లో పాల్గొన్నారు. స్వాతంత్ర్య పోరాట కాలంలో క్విట్ ఇండియా ఉద్యమంలో పాల్గొన్నందుకు ఏడాదిపాటు జైలు శిక్ష సైతం అనుభవించారు.

1947లో స్వాతంత్ర్యం వచ్చిన తర్వాత ప్రైవేట్ బీమా కంపెనీలో ఉద్యోగిగా జీవితం ప్రారంభించిన మైత్రా 1951 జూలై 1న ఏర్పడిన ఏఐఐఈఏ సంస్థాపక సభ్యుల్లో ఒకరయ్యారు. బీమా రంగ జాతీయకరణ తొలి లక్ష్యంగా ఏఐఐఈఏ చేసిన పోరాటాలకు నాయకత్వం వహించారు. కార్మికవర్గ సిద్ధాంతాన్ని ఆకళింపు చేసుకున్న ఆయన తను పనిచేస్తున్న బీమా రంగానికి దాన్ని అన్వయించి ఉద్యమాలు నిర్వహించడంలో ముఖ్యమైన పాత్ర వహించారు. ప్రైవేట్ బీమా కంపెనీల వల్ల నష్టపోతున్న పట్టాదారులతో మమేకమై సాగించిన పోరాటాలు నాటి భారత ప్రభుత్వంపై తీవ్రమైన ప్రభావాన్ని చూపించాయి. వాటి ఫలితంగా జీవిత బీమా జాతీయం చేయబడి 1956 సెప్టెంబర్ 1న ఎల్.ఐ.సి సంస్థగా ఆవిర్భవించింది.

బీమా ఉద్యమాల్లో పాల్గొన్నందుకు బెదిరింపులు, ఒత్తిళ్లు, పనిపైంట్ ట్రాన్స్‌ఫర్లు వంటివి ఎన్నో ఎదుర్కొని నిలదొక్కుకున్న గొప్ప కార్మికనేత. బీమా ఉద్యోగులకు దేశవ్యాప్తంగా ఒకే రకమైన వేతన స్కేల్స్, మొదలుకుని పెన్షన్ వంటి సదుపాయం సాధించేంత వరకు బీమా రంగ ఉద్యమంతో పెనవేసుకుని ఉన్నారు. ఏఐఐఈఏ జాతీయ కార్యదర్శిగా, ఉపాధ్యక్షునిగా బాధ్యతలు నిర్వహించారు.

ఓపక్క బీమా రంగ ఉద్యమాల్లో పాల్గొంటూనే సామాన్య ప్రజల, కార్మికుల సమస్యలపై పోరాటాలకు నాయకత్వం వహించారు. 1964-69 మధ్యకాలంలో ఉద్యోగులకు నష్టం చేస్తూ ఎల్.ఐ.సి.లో ఆటోమేషన్ పేరిట కలకత్తాలో కంప్యూటర్లు ప్రవేశపెట్టాలని ప్రయత్నాలు జరిగినప్పుడు బీమా ఉద్యోగులు, చుట్టుపక్కల ప్రజలతోపాటు అండగా నిలబడి ఆ ప్రయత్నాలను నిలువరించారు.

1970లలో ఎల్.ఐ.సి.లో లాకౌట్ ప్రకటించినప్పుడు, బోనస్ సదుపాయం ఎత్తివేసినప్పుడు జరిగిన పోరాటాల్లో ఉద్యోగులను ఐక్యపరచడంలో, హక్కులను కాపాడటంలో ఇతర నాయకులతో కలసి కామ్రేడ్ సునీల్ ముఖ్యపాత్ర పోషించారు. అసంఘటిత కార్మికులను సమీకరించే ఉద్యమాలకు నాయకత్వం వహిస్తూ సిఐటియుకు చేరువయ్యారు. కార్మికులకు రాజకీయాలు

అవసరమని తమ ప్రయోజనాల సాధనకు, పరిరక్షణకు రాజకీయ అవగాహన, వర్గదృష్టి ఉండాలని చెప్పేవారు. కార్మికోద్యమాలకు నాయకత్వం వహిస్తున్నందుకు బెంగాల్‌లో కాంగ్రెస్ గూండాలు ఆయనపై దాడి చేసిన సందర్భం కూడా ఉంది.

1980లో కలకత్తా నుండి పార్లమెంట్ సభ్యునిగా ఎన్నికైన కాలంలో పబ్లిక్ అకౌంట్స్ కమిటీకి చైర్మన్‌గా వ్యవహరించారు. కార్మిక పోరాటాలను చట్ట సభల్లో చర్చకు పెట్టి కార్మికుల తరపున పోరాటాన్ని నిర్వహించారు. ఈ కాలంలో ప్రధాని ఇందిరాగాంధీ ఎల్.ఐ.సి.ని సంస్థను విభజించాలని బిల్లు తెచ్చారు. దేశ

సంక్షేమంలో ఒక ప్రధాన పాత్ర పోషిస్తున్న ఎల్.ఐ.సి. అని, విభజన బిల్లు వలన వచ్చే నష్టాలను పార్లమెంట్ దృష్టికి తెచ్చి బిల్లును నిలువరించి వెనక్కి తీసుకునేట్లు చేశారు.

భారతదేశం స్వాతంత్ర్య సమయంలో భారత్-పాక్‌గా ముక్కలైనట్లు దేశంలోని వివిధ ప్రాంతాలు ముక్కలైతే కార్మిక ఉద్యమం ఎదుర్కొనే ప్రమాదాన్ని హెచ్చరించేవారు. కార్మిక వర్గం తమకు మిత్రులెవరో, శత్రువులెవరో తెలుసుకునే అవగాహన లేకపోతే అణచి

వేతకు లోనవుతారని చెప్పేవారు. 1985

స్వర్ణదేవాలయ దాడుల్లో హిందువుల హత్యలను ఖండించిన ఆయన వారినే ఓటు బ్యాంకుగా రాజకీయ పార్టీలు వాడుకునే ప్రయత్నాలను తెలియజెప్పి చైతన్యపరిచేవారు. గుజరాత్‌లో రిజర్వేషన్ అనుకూల, ప్రతికూల ఉద్యమాలు, దాని వలన రగులుతున్న కులచిచ్చులను వివరించి వాటిని ఎలా ఎదుర్కోవాలో తెలియజేప్పేవారు.

పీపుల్స్ డెమోక్రసీ పత్రికకు ఎడిటర్‌గా బాధ్యతలు నిర్వహించిన కామ్రేడ్ సునీల్ మైత్రా మంచి వక్త, రచయిత కూడా. తన ఉపన్యాసాలు, వ్యాసాలతో కార్మికుల్లో చైతన్యం నింపేవారు. శాస్త్ర, సాంకేతిక రంగాల్లో వచ్చిన విప్లవం ప్రపంచంలోని పేదరికాన్ని రూపుమాపలేదని, ఈ రంగంలో వచ్చిన అభివృద్ధి పేద-ధనిక తరగతుల మధ్య తేడాను మరింత పెంచుతుందని చెప్పారు. పేదరికం పోవడానికి సరైన మార్గం నిర్దేశం చేసే సిద్ధాంతం, ఆయుధం కార్మికవర్గ సిద్ధాంతమేనని నొక్కి చెప్పిన సునీల్ మైత్రా 1996 సెప్టెంబర్ 18న కన్నుమూశారు. ఆయన సతీమణి నీలిమా మైత్రా నేటికీ సిఐటియు నాయకురాలిగా బాధ్యతల్లో ఉన్నారు. “కార్మికవర్గం తమ ప్రయోజనాలకు అవసరమైన సిద్ధాంత ఆయుధం చేపట్టాలి, ఐక్య పోరాటాలు చేయాలి. కార్మిక సమస్యల పరిష్కారానికి అదే మార్గం” అని నమ్మిన కామ్రేడ్ సునీల్ మైత్రా బాటలో నడవటమే మనం ఆయనకిచ్చే నివాళి.

ఎం.వి. సుధాకర్



# కార్తీక లోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 30

సంచిక : 9

విడి ప్రతి వెల : రూ. 7/-

సం॥ చందా : రూ. 75/-

## విషయసూచిక

సంపాదకీయం	3
బొమ్మలు చెప్పిన కథ	4
ఈ మాసం కవిత	5
డాక్టర్ డాక్టర్	6
వినిమయ ధరల సూచిక	7
కవర్ పేజీ కథనం	8,9,10
అంతర్జాతీయం	11
జాతీయం	12,13
రైల్వే	14,15
సందర్భం - త్రిపుర	16
మహాపాపాడో	17
మధ్యపేజీ కథనం	18,19
శ్రామిక మహిళ	20-22
ఉద్యమ వార్తలు	23-29
ఈ మాసం కథ	30-31
బీఆర్డీ ఆసుపత్రిలో చిన్నారల మరణ వ్యధంగం	32
డేరాబాబా కథనం	33
సినిమా	34

అడ్రస్ :

నందూరి ప్రసాదరావు భవన్,

24-24-14, రజకవీధి,

దుర్గాపురం, విజయవాడ-3

సెల్ : 9490098022 - 0866-2442988

ఎడిటర్ : ఎం.వి.గౌహర్

వర్కింగ్ ఎడిటర్ : కె.శ్వరూపరాణి

ఎడిటోరియల్ బోర్డు :

పి. అజయ్ కుమార్,

కె.ఉమామహేశ్వరరావు, ఎం.వి.సుధాకర్,

కె.సత్యరంజన్, జి.వి.రంగారెడ్డి

మేనేజిరియల్ బోర్డు

మేనేజర్ : యం.బాలకాశి

సభ్యులు : కె.సురేష్

## సంపాదకీయం

### తలాక్ పై సుప్రీంకోర్టు తీర్పు హర్షణీయం

తలాక్ ద్వారా ముస్లిం స్త్రీలకు విడాకులివ్వడం కుదరదని సుప్రీంకోర్టు తీర్పు హర్షణీయం. చాలా కాలం నుంచి దేశవ్యాప్తంగా మహిళలు తీవ్రంగా వ్యతిరేకిస్తున్న త్రిపుల్ తలాక్కు వ్యతిరేకంగా దాఖలైన ఐదు పిటిషన్లపై విచారణ జరిపిన అనంతరం సుప్రీంకోర్టు 'ముమ్మారు తలాక్' చెల్లదని తీర్పు చెప్పింది. షాయిరాబాను, గుల్షన్ పర్వీన్, అతియాసాబ్రి, ఇప్రత్ జమాన్, ఆఫ్రిన్ రెహమాన్ అనే ముస్లిం మహిళలు పిటిషన్లు దాఖలు చేశారు. ఒకేసారి మూడుసార్లు తలాక్ చెప్పడం, ఫోన్ల ద్వారా, ఎసెమెస్ల ద్వారా కూడా చెప్పి నీకు నాకు ఎలాంటి సంబంధం లేదని తెగతెంపులు చేసుకోవడాన్ని మహిళలు సవాల్ చేశారు. మహిళల ప్రాథమిక హక్కులకు తలాక్ భంగకరం.

సుప్రీంకోర్టు తీర్పుతో దేశంలో ముస్లిం మహిళలకు న్యాయం దిశగా ముందడుగు పడింది. దీనిని మత విశ్వాసాలతో చూడకూడదు. ముస్లిం మత చట్టాల ప్రకారం స్త్రీ, పురుషులిద్దరికీ విడాకులు కోరే హక్కు ఉంది. స్త్రీలు తీసుకునే విడాకుల విధానాన్ని "ఖులా" అంటారు. మూడు విడతలుగా సాక్షుల సమక్షంలో కనీసం ఒక నెల తేడాను పాటిస్తూ తలాక్ను ప్రకటించాలి. ఈ ప్రక్రియ సంప్రదింపులకు, రాజీకి వీలు కల్పిస్తుంది. ఈ కాలంలో ఇద్దరి మనసులూ మారొచ్చు. పెద్దలే వారి మనసు మార్చడానికి ప్రయత్నం చేయొచ్చు. షరీయత్ ఈ మూడు పద్ధతులను గుర్తించినప్పటికీ త్రిపుల్ తలాక్ను ఒకేసారి ప్రకటించి భార్యను వదిలించుకొనే బిద్దత్ విధానం అత్యధికంగా ఆచరణలో ఉంది. వాట్సప్, ఫోన్లు, మెసేజ్లు లేదా షాయిదా విషయంలో జరిగినట్లుగా తెల్ల కాగితం మీద తలాక్ మూడు సార్లు అని రాసి పురుషులు సులభంగా భార్యలను వదిలేస్తున్నారు. ముస్లిం సమాజంలో సునాయాసంగా భార్యలను వదిలేయొచ్చన్న తప్పుడు అభిప్రాయానికి ఈ విధానం వీలు కల్పిస్తుంది.

"త్రిపుల్ తలాక్, ఖురాన్ ప్రాథమిక సూత్రాలకే వ్యతిరేకం. ఈ విధానం రాజ్యాంగం కల్పించిన సమానత్వపు హక్కును ఉల్లంఘిస్తోంది" అని మెజార్టీ తీర్పులో న్యాయమూర్తులు స్పష్టం చేశారు. ఒకేసారి మూడు సార్లు తలాక్ చెప్పడమంటే రాజీకి, మధ్యవర్తిత్వానికి తలుపులు మూసినట్లే. తలాక్ సనాతన సంప్రదాయమనే కారణంతో దీనిని అనుమతించలేం. శాంతి భద్రతలు, ఆరోగ్యం, నైతికత తదితర నియమావళికి లోబడి ఈ హక్కు ఉంటుంది. ముస్లిం పర్సనల్ లా అమలు చట్టం - 1937 చేసిన తర్వాత ఖురాన్కు వ్యతిరేకంగా ఉన్నదేదీ చెల్లుబాటు కాదని సుప్రీంకోర్టు ధర్మాసనం తీర్పు వెల్లడించింది. అనేక ముస్లిం దేశాల్లో ఈ తలాక్ విధానం లేనప్పటికీ ఛాందసవాదులు ఇది తమ 'పర్సనల్ లా' అంటూ ఈ పద్ధతిని కొనసాగిస్తూ వచ్చారు.

1986 షాబానో మనోవర్తి కేసు నుంచి సయానోబానో వరకు జరిగిన పోరాటం కోర్టు తీర్పుతోనే పరిష్కారం కాదు. మతం పేరుతో సాగుతున్న ఛాందస పద్ధతులను రూపుమాపాలి. ప్రభుత్వ చట్టాల అమలుకే పరిమితమైన పాత్ర ఉన్నదనడానికి ఎన్నో ఉదాహరణలున్నాయి. వరకట్న దురాచార చట్టం, సమాన ఆస్తిహక్కు చట్టం, నిర్భయ అత్యాచార నిరోధక చట్టం మొదలైన చట్టాలు ఎన్ని ఉన్నా సమాజంలో పాతుకుపోయిన పురుషాధిక్య భావజాలం, మహిళల పట్ల ఉన్న చిన్నచూపు ఈ దురాచారాలు కొనసాగడానికి కారణమవుతున్నాయి. భిన్నమతాల విశ్వాసాలతో కూడిన దేశంలో అన్ని మతాలూ మహిళల పట్ల వివక్షాపూరిత ధోరణులతోనే వ్యవహరిస్తున్నాయి. తరతరాలుగా ఎదుర్కొంటున్న అవమానాలు, నిత్యం ఎదుర్కొంటున్న బాధలతో ముస్లిం మహిళల్లో తలాక్పట్ల వ్యతిరేకత ప్రగాఢంగా ఉంది. మహిళల హక్కుల పట్ల సానుకూల ధోరణులు పెరగాలి. మహిళా సంఘాలు, ప్రగతిశీలవాదులు, ముస్లిం మహిళల పోరాట ఫలితంగా వచ్చిన సుప్రీం కోర్టు తీర్పును కేంద్ర ప్రభుత్వం చట్టరూపంలోకి తీసుకురావాలి.





మీ ఆశ్రమంలో బేరాలని వచ్చా బాబాగారు...  
ఎవరలాంటివారో బేరాలేం కదా... అందుకే  
నా మాన ప్రాణాలని రక్షించుకోవడం కోసం  
దీన్ని నాతో తెచ్చుకున్నా...



మీకు అమ్మాయి పుట్టింది.. ఈ నాలుగు మందులతో పాటు  
నాలుగు ఆక్సిజన్ సిలిండర్లు కూడా తెచ్చుకోండి..!



## దేశంలో దొంగలు పడ్డారు

ప్రపంచీకరణ పేరుతో వంచనకెగబడుతూ  
పూరిగుడిసెల బుగ్గలు నిమిరి  
పేకమేడలు కడతామంటున్నారు  
మబ్బుల్లో నీళ్లు చూపించి  
ముంత ఒలకబోయిస్తున్నారు  
పెట్టుబడుల ఆశల కుప్పలు చూపించి  
పెట్టని కోటగోడలు నెక్కి చొరబడుతున్నారు  
సొరకాయ కోతల మంత్రాలు వల్లిస్తూ  
శాపగ్రస్త శరకోపాలు నెత్తిన పెడుతున్నారు  
ఏ ఎండకాగొడుగు పడుతూనే  
ఏకుమేకై పోతున్నారు...  
సహజ వనరుల సంపత్తిని స్వాహా చేసేందుకు  
నరుల నోట దుమ్ముకొడుతూ  
మరమనుషుల పోషిస్తున్నారు  
అడుగులకు మడుగులొత్తుతూనే  
ఆవుగింజలో అరసగం వాటా చూపిస్తున్నారు  
కబంధ హస్తుని కరచాలనంతో

కౌరవపతి కౌగిళ్లను తపిస్తూ  
విభజించి పాలించు రీతిని  
విచ్చలవిడిగా పాటింపజూస్తున్నారు  
మేకవన్నె పులిలా మొసలి కన్నీరు కారుస్తూ  
నక్క వినయంతో పక్కలో బల్లెమై పోతున్నారు  
కొంగజపం అభినయిస్తూనే  
రెండు నాల్కల పాములై బుసకొడుతున్నారు  
జనగణమనమొక్కటిగా జాగరూకతవుతూ  
కత్తులు నూరే వాళ్ల కాళ్లకి బుద్ధి చెప్పాలి  
పేదవాడి గుండె వాకిట్లోకి చొచ్చుకొని వస్తూ  
దొరికిందల్లా జేబున కుక్కుకొని  
బూటు మడమల కింద  
ముఖాన్ని గడ్డిపువ్వులా నలుపుకుంటూ  
నడిచిపోతున్న నిరంకుశత్వాన్ని  
నిప్పులతో కడిగి నిలదీయాలి  
తరతమ భేదాలకు అంతం ఎప్పుడని ప్రశ్నిస్తూ  
పొలిమేరలు దాటేలా తరిమి కొట్టాలి

## నన్ను క్షమించు కన్నా

కళ్లలోంచి నీళ్లుస్తున్నాయి ..  
కడుపు తరుక్కుపోతోంది..  
మీకన్నవారివంక చూస్తే మాట పెగలడంలేదు...

కానీ తొందరగా మృత్యుఓడిలోకి చేరావు ..  
క్షమించునాన్నా... క్షమించు.. నాన్నా

ఆవునెయ్యి మరిగించి  
అక్కిజన్ తయారు చేసే టెక్నాలజీ ఉన్న గొప్ప దేశంలో పుట్టావు  
కానీ అక్కిజన్ అందక చనిపోయావు..  
మమ్మల్ని క్షమించు కన్నా..


నీది ఏకులమో తెలికపోవడం వలన  
ఏకులసంగపోళ్లు నీకుతోడురాలేదు  
నీకు ఓటుహక్కు లేదు కాబట్టి  
ఏ పార్టీవాడూ నీకు మద్దతు తెలపలేదు

ఆవులకు అంబులెన్స్ ఉన్న మంచిరాష్ట్రంలో పుట్టావు  
అయినా అంబులెన్స్ దొరకక ప్రాణాలు విడిచావు  
క్షమించు... నాన్నా..  
హాస్పిటల్లో మృత్యుంజయ యాగం జరిపి పిల్లలను  
కాపాడే తెలివైన డాక్టర్లు ఉండే గొప్ప దేశంలో పుట్టావు

పోనీ నేనన్నా ఈ సంఘటనను ఖండిద్దామనుకుంటే  
నేనెక్కడ దేశభక్తుడిని కాలేకపోతానోననే భయం,  
నన్ను దేశద్రోహి అంటారేమో అన్న భాధ..  
అందుకే .. నన్నుక్షమించు కన్నా..

(గోరఖ్ పూర్ దుర్ఘటనలో అసువులు బాసిన చిన్నారులకు  
'కార్మికలోకం' అశ్చునివాళి)





**సమతులాహారం**

మానవుడు భౌతికంగా, మానసికంగా ఆరోగ్యంగా ఉండాలంటే అన్ని పోషక విలువలు తగుపాళ్లలో కలిసినటువంటి ఆహారాన్ని తీసుకోవటం తప్పనిసరి. ఈ ఆహార అవసరాలు మనిషి వయస్సు, శరీర బరువు, చేసే పనిని బట్టి మారుతుంటాయి.

స్థూలంగా పోషకాహార రకాలను, వాటి ఉపయోగాలను, అవి దొరికే పదార్థాలను ఈ క్రింది విధంగా పరిగణించొచ్చు.

**1. పిండి పదార్థాలు:** ఇవి మనిషికి శక్తినిచ్చే ముఖ్య కారకాలు. ఆహారంలో సింహ భాగాన్ని ఇవే ఆక్రమిస్తాయి. ఇవి గ్లూకోజ్ గా మారి రక్తంలో నేరుగా కలుస్తాయి. తద్వారా ముఖ్యంగా మెదడు కణాలకు, రక్తకణాలకు తక్షణ శక్తినిస్తాయి.

ఇవి ముఖ్యంగా అన్ని రకాల ధాన్యాలు (బియ్యం, గోధుమలు, జొన్నలు, రాగి, నజ్జలు మొదలగు వాటిలో), దుంపల్లో (బంగాళదుంప, కంద, చేమ) మొదలగు వాటిలో, చక్కెర, గ్లూకోజుల్లో లభిస్తాయి.

**2. మాంసకృత్తులు:** ఇవి ముఖ్యంగా పెరుగుదలకు, పాడైన కణజాలను బాగుచేయడానికి పనికొస్తాయి. ఇవి రక్తం తయారుకావడానికి ఉపయోగపడతాయి. శరీరంలోని వ్యాధి నిరోధక కారకాలను కూడా పెంచుతాయి. ఇవి పాలు, గుడ్లు, మాంసం, అన్ని రకాల పప్పుదినుసుల్లో (కంది, పెసర, మినుము, శనగ మొదలగునవి) లభిస్తాయి.

**3. కొవ్వు పదార్థాలు:** ఇవి మనిషి శరీరంలో కొవ్వుగా భద్రపరచబడి శరీరాన్ని చలి నుండి రక్షిస్తాయి. కొన్ని రకాల (ఎ.డి.ఇ.కె) విటమిన్లు, కొవ్వు పదార్థాల్లో మాత్రమే కరుగుతాయి. ఆహారంలో కొవ్వు పదార్థాలు తక్కువ పాళ్లలోనైనా తప్పనిసరిగా తీసుకోవాలి.

ఇవి అన్ని రకాల నూనెలు, నెయ్యి, జీడిపప్పు, నువ్వులు మొదలగు వాటిలో లభిస్తాయి.

**4. ఖనిజాలు లేదా విటమిన్లు:** వీటిని తీసుకోవడం ద్వారా కొన్ని రకాల వ్యాధుల నుండి రక్షణపొందొచ్చు. జీవక్రియలు సక్రమంగా జరగడానికి ఇవి ఉపయోగపడతాయి. ఇవి శరీరానికి చాలా తక్కువ పాళ్లలో అవసరమవుతాయి.

**ఎ-విటమిన్:** కళ్లకు రక్షణనిస్తుంది. రేచీకటి నుంచి కాపాడుతుంది. ఆకుకూరలు, కాలేయం, పాలల్లో దొరుకుతుంది.

**బి-విటమిన్:** నోటిపూత మొదలగు వ్యాధుల నుండి రక్షణనిస్తుంది. పిండి పదార్థాలు జీర్ణం కావడం, రక్తం తయారీలో ఉపయోగపడుతుంది. తృణధాన్యాలు, గ్రుడ్లు, పప్పు దినుసుల్లో విటమిన్-బి లభిస్తుంది.

**సి-విటమిన్:** స్కర్వి మొదలగు వ్యాధుల నుండి రక్షణనిస్తుంది. శరీరానికి కావలసిన ఇనుమును త్వరగా గ్రహిస్తుంది. పళ్లు, చిగుళ్లను రక్షిస్తుంది. ఉసిరి, నిమ్మ మొదలగు పులుపు పదార్థాల్లో సి-విటమిన్ లభిస్తుంది.

**డి-విటమిన్:** కాల్షియం గ్రహించి ఎముకల పటుత్వాన్ని రక్షిస్తుంది. రికెట్స్ వ్యాధి నుండి రక్షిస్తుంది. పాలు, గుడ్డుసొన, సూర్యరశ్మిలో డి-విటమిన్ లభిస్తుంది.

**ఇ-విటమిన్:** ప్రత్యుత్పత్తికి అవసరం, వ్యంధ్యత్వాన్ని నివారిస్తుంది. మొక్కజొన్న, వెన్న, సోయాబీన్, జీడిపప్పుల్లో ఇ-విటమిన్ లభిస్తుంది.

**కె-విటమిన్:** రక్తం గట్టకట్టడానికి ఉపయోగపడుతుంది. కాలేయం, ఆకుకూరల్లో కె-విటమిన్ లభిస్తుంది.

పేదవారు సమతులాహారం కోసం ఈ క్రింది నియమాలు పాటించవచ్చు.

1. జొన్న, సజ్జ, రాగి లాంటి చవకైన తృణధాన్యాలను మార్చి మార్చి లేక కలిపి వాడొచ్చు.
2. మునగ, ఆవిశలాంటి చవకగా దొరికే ఆకుకూరలను రోజు మార్చి రోజు వాడడం ద్వారా ఎ-విటమిన్, ఇనుము, కాల్షియం లభిస్తాయి.
3. ధాన్యాలు, పప్పులు ఉదా: జొన్నరొట్టెలు, ఆకుకూర పప్పుతో కలిపి వాడడం ద్వారా బలవర్ధకమైన భోజనం అవుతుంది.
4. ఆయా రుతువుల్లో దొరికే బొప్పాయి, మామిడి లాంటి పండ్లను తీసుకోవడం ద్వారా ఎ, సి విటమిన్లు లభిస్తాయి.
5. ధాన్యాలను మొలకెత్తించడం, పిండి పులియబెట్టటం, రాగిజావగా తయారు చేయుట ద్వారా పోషక విలువలను పెంచొచ్చు.
6. ఎండుచేపలు, ఎండుద్రాక్ష మంచి పోషకాలను ఇస్తాయి.
9. పదార్థాలను నిల్వ ఉంచితే వాటిలోని పోషక విలువలు తగ్గుతాయి.
10. బియ్యాన్ని పాలిష్ పట్టడం గట్టిగా పిసికి కడగటం, గంజివార్చడం వలన దానిలోకి పోషక విలువలు తగ్గుతాయి.
11. స్త్రీలు నెలనరి నమయంలో, గర్భిణీగా ఉన్నప్పుడు, ప్రసవానంతరం మంచి పౌష్టికాహారం తీసుకుని తగ్గినన్ని నీళ్లు తాగాలి.
12. పిల్లలకు నాలుగో నెల నుండి మెల్లగా పాలతో పాటు ఇతర ద్రవ, ఘన పదార్థాలను అలవాటు చేసి అన్ని రకాల కూరలు తినిపించాలి.

ఈ విధమైన సమతుల ఆహారాన్ని రోజూ తీసుకుని, క్రమశిక్షణ కలిగిన, వ్యసనాలు లేని జీవితాన్ని ఆనందంగా గడపడం ద్వారా ఆరోగ్యాన్ని పరిరక్షించుకోవచ్చు.



## వినిమయ ధరల సూచిక (బేస్ 2001=100) 2017

సెంటర్ సిరీస్	ఏప్రిల్	మే	జూన్	జూలై
ఆల్ ఇండియా	277	278	280	285
గుంటూరు	273	272	274	276
విశాఖపట్నం	274	274	276	280
విజయవాడ	271	272	277	280
హైదరాబాద్	241	242	246	250
రాష్ట్ర సిరీస్	ఫిబ్రవరి	మార్చి	ఏప్రిల్	మే
విజయనగరం	279	281	284	283
రాజమండ్రి	289	290	292	290
జగ్గయ్యపేట	299	301	302	303
తిరుపతి	270	272	273	274
ఏ.పి	276	278	279	279

రింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
విజయవాడ	-	-	4.28
విజయనగరం	-	-	3.93
కాకినాడ	2.55	1.81	4.26
జగ్గయ్యపేట	-	-	4.28
తిరుపతి	-	-	4.57

### పాఠకులకు విజ్ఞప్తి

‘కార్మికలోకం’పై మీ స్పందనను ఆహ్వానిస్తున్నాం. పత్రికలోని వ్యాసాలు, వార్తలు, వ్యాఖ్యలపై మీ అభిప్రాయాలు నిర్మూహమాటంగా రాసి పత్రిక అభివృద్ధికి సహకరించాలని విజ్ఞప్తి చేస్తున్నాం. లేఖలతో పాటు తాజా పోస్టోర్ట్ సైజ్ ఫోటో కూడా పంపగలరు.

అడ్రస్ : నందూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ-520003.

ఫోన్ : 9494899322, 9490098022, e-mail : karmikalokam@gmail.com,

సర్క్యులేషన్ వివరాలకు సంప్రదించాల్సిన ఫోన్ నెంబర్లు  
**9490098022, 9494899322**

కొత్త చందాలు కట్టేవారు, పాతవి పునరుద్ధరించుకొనే వారు డబ్బును యూనియన్ బ్యాంక్ విజయవాడ పేరుతో పంపించగలరు.

Karmika Lokam A/c No. : 448802010000833  
(IFSC : UBIN0534641), Governorpet Branch, Vijayawada.

### రచయితలకు సూచన

కార్మికలోకం పత్రికకు

రచనలను ఆహ్వానిస్తున్నాం. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించవచ్చు. కార్మికులను కదిలించే వాటికి ప్రాధాన్యత. రచనలను 20వ తేదీలోపు కార్మికలోకం మెయిల్ లేదా పోస్టల్ అడ్డ్రెస్కు పంపించ మనవి.


- ఎడిటర్

అంతర్జాతీయ మార్కెట్లో పెట్రోధరలు పెరగక పోయినప్పటికీ కార్పొరేట్లకు అనుకూలంగా పెట్రో ధరలు పెంచేస్తున్న జెజెపి. ఈ 22 రోజుల్లో పెట్రోల్ ధరలు ఎందుకు పెరిగాయో చెప్పండి?



అబద్ధాల పాలనతో, పత్రికల ద్వారా అసత్య ప్రచారాలతో ఎంతోకాలం ప్రజల్ని మోసపుచ్చలేరు? నిజం నిష్కలంబిది... దాచేస్తే దాగదు సత్యం

ప్రకటనలలోనే తెలుగు ఘనం..ఆచరణలో అంతా ఆంగ్లం



ప్రక్కరాష్ట్రాల్లో మాతృభాషలో విద్యాబోధన.. ఆంధ్రాలో మాతృభాషపై చిన్న చూపు..!!



# నవంబర్ 9, 10, 11 తేదీల్లో పార్లమెంట్ వద్ద మహాధర్మా

2017 ఆగస్టు 8న కేంద్ర కార్మిక సంఘాలు, ఉద్యోగుల స్వతంత్ర ఫెడరేషన్లు జాయింట్ గా కొత్త ఢిల్లీలో నిర్వహించిన జాతీయ సదస్సు జయప్రద మయింది. దేశం నలుమూలల నుండి అటు తూర్పు నుండి పడమరదాకా ఇటు ఉత్తరం నుండి దక్షిణం దాకా సంఘటిత, అసం ఘటిత రంగాల కార్మిక ప్రతినిధులతో తాల్కతోరా ఇండోర్ స్టేడియం కిక్కిరిసి పోయింది. స్టేడియంలో ఉన్న 3,500 సీట్లతోపాటు ఆటలు ఆడే ప్రాంతంలో వేసిన కుర్చీలు నిండిపోగా దాదాపు మరో 500 మందిలో స్టేజి ముందు కొంత మంది కూర్చున్నారు. ఇంకొంత మంది మెట్లమీద కూర్చోగా, ఇంకొంత మంది సదస్సు జరిగినంతసేపూ నించునే ఉన్నారు. వీరందరి సంఖ్య దాదాపు 5 వేలుకాగా, సుమారు అంతే సంఖ్యలో బయట ఉన్నారు. కేంద్రం, వివిధ రాష్ట్రాల వామపక్షేతర ప్రభుత్వాలు అనుసరిస్తున్న కార్మికుల పని పరిస్థితులు, జీవన పరిస్థితుల మీద, పోరాడి సాధించుకున్న ఫ్రేడ్ యూనియన్ హక్కులపై దాడి చేయటానికి వ్యతిరేకంగా జరిగిన సదస్సు విజయవంతం కావటంలో వ్యక్తమయింది.

మోడీ నాయకత్వంలోని ఎన్డీఏ ప్రభుత్వం అనుసరిస్తున్న కార్మిక వ్యతిరేక, ప్రజావ్యతిరేక విధానాలపైనేగాక, పెరుగుతున్న ప్రభుత్వ నియంతృత్వ పోకడలకు వ్యతిరేకంగా పార్లమెంట్ వద్ద నవంబర్ 9, 10, 11 తేదీల్లో లక్షలాది మందితో భారీ ధర్నా నిర్వహించాలని సదస్సు నిర్ణయించింది. భవిష్యత్తులో నిరవధిక సమ్మెకు కూడా సిద్ధం కావాలని కార్మిక వర్గానికి సదస్సు పిలుపునిచ్చింది. మహా ధర్నాకు ముందుగా రాష్ట్ర, జిల్లా, పారిశ్రామిక

కేంద్రాలు, ఫ్యాక్టరీల స్థాయిలో సంయుక్త సదస్సులు జరపాలని కోరింది. అన్ని కేంద్రాల్లో, అన్ని రంగాల్లోని కార్మికుల్లో ప్రభుత్వం అనుసరిస్తున్న కార్మిక వ్యతిరేక విధానాలపై పెద్ద ఎత్తున ప్రచారం చేయాలని సదస్సు నిర్ణయం.

ఐఎన్టీయూసీ, ఏఐటీయూసీ, హెచ్ఎంఎస్, సీఐటీయూ, ఏఐటీయూసీ,



టీయూసీసీ, సేవా, ఏఐసీసీటీయూ, యూటీయూసీ, ఎల్పీఎఫ్లతోపాటు కేంద్ర ప్రభుత్వం, రాష్ట్ర ప్రభుత్వం, ఇన్సూరెన్స్, బ్యాంకులు, రక్షణ, రైల్వేలు, బీఎస్ఎన్ఎల్, విద్యుత్తు, బొగ్గ, ఉక్కు, ఇంధనం, పెట్రోలియం, రోడ్డు రవాణా, వాయురవాణా, వాటర్ ట్రాన్స్ఫార్మ్, నౌకాశ్రయాలు, గనులు, ఐటీ, ప్రభుత్వరంగ సంస్థలు మొదలగు వాటిలోని ఉద్యోగుల జాతీయ ఫెడరేషన్లు, యూనియన్లు సదస్సును నిర్వహించాయి.

ఐఎన్టీయూసీ ఉపాధ్యక్షులు అశోక్ సింగ్, ఏఐటీయూసీ అధ్యక్షులు రామేంద్రకుమార్, ఉపాధ్యక్షులు సత్యావన్, హెచ్ఎంఎస్ ఉపాధ్యక్షులు ఎస్ఎన్పథక్, సీఐటీయూ అధ్యక్షురాలు డా॥కె. హేమలత, సేవా నుండి లత, ఏఐసీసీటీయూ ఉపాధ్యక్షులు ఉదయభట్, యూటీయూసీ శత్రుజిత్ సింగ్, ఎల్పీఎఫ్ అధ్యక్షులు వి.సుబ్బు రామన్ అధ్యక్షవర్గంగా వ్యవహరించారు.

ఐఎన్టీయూసీ అధ్యక్షులు డా॥సంజీవరెడ్డి సదస్సుకు ముసాయిదా ప్రకటనను సమర్పించారు. ప్రకటనకు మద్దతుగా ఏఐటీయూసీ కార్యదర్శి అమర్జిత్ కౌర్, హెచ్ఎంఎస్ ప్రధాన కార్యదర్శి హర్భజన్ సింగ్ సిద్ధూ, సీఐటీయూ ప్రధాన కార్యదర్శి తపన్ సేన్, ఏఐటీయూసీ ప్రధాన కార్యదర్శి శంకర్ సాహా, సేవా ప్రధాన కార్యదర్శి మనాలి, ఏఐసీసీటీయూ ప్రధాన కార్యదర్శి రాజీవ్ దిమారి, ఎల్పీఎఫ్ ప్రధాన కార్యదర్శి ఎం.షణ్ముగం, యూటీయూసీ వర్కింగ్ కమిటీ సభ్యులు ఎన్.కె.ప్రేమచంద్రన్ ప్రసంగించారు.

సీఐటీయూ ప్రధానకార్యదర్శి తపన్ సేన్ మాట్లాడుతూ సామాజిక భద్రతాబిల్లు ద్వారా అందరికీ సామాజిక భద్రత కల్పిస్తామని కేంద్ర ప్రభుత్వం భ్రమలు కల్పిస్తున్నదని చెప్పారు. వాస్తవంగా నేడు సంఘటిత రంగంలోని కొద్ది మందికి అందుతున్న సామాజిక భద్రతా ప్రయోజనాలను ఈ బిల్లు లాక్కుంటుందని చెప్పారు. ప్రభుత్వ అసలు ఉద్దేశం లక్షలాది కోట్లరూపాయల నిధులతో నడుస్తున్న ఈపీఎఫ్, ఈఎస్ఐ, బిల్డింగ్ వర్కర్స్ సెస్సు నిధులు లక్షలాది కోట్ల రూపాయలను షేర్మార్కెట్కు తరలించటానికేనని చెప్పారు. ఈ కొత్త చట్టం ప్రకారం ప్రభుత్వం సామాజిక భద్రతా పథకానికి ఒక్క రూపాయి కూడా చెల్లించదన్నారు.

దేశంలోని వివిధ ప్రాంతాల్లో జరుగుతున్న పోరాటాలను తపన్ సేన్ సదస్సు దృష్టికి తెచ్చారు. కార్మికులు, రైతులు, ఇతర శ్రమజీవుల ఐక్యపోరాటాలను అభివృద్ధి చేయాల్సిన అవసరాన్ని నొక్కి చెప్పారు. కార్మికులు, రైతుల బలమయి ఉద్యమం తిరుగులేనిదని, ప్రజావ్యతిరేక



విధానాలను ఓడించటంలో అది జయప్రదమవుతుందన్నారు. విచ్చిన్న శక్తుల పట్ల కార్మికవర్గం అప్రమత్తంగా ఉండాలని, ఐక్యతను పరిరక్షించుకుని బలోపేతం చేయాలని విజ్ఞప్తి చేశారు.

అంతిమంగా ముసాయిదా ప్రకటనను సదస్సు ఏకగ్రీవంగా ఆమోదించింది. మేధాపాట్కర్ నాయకత్వంలో జరుగుతున్న 'సర్మాదా బచావో ఆందోళన్'కు కూడా సదస్సు సంఘీభావం ప్రకటించింది.

**సదస్సు ఆమోదించిన ప్రకటనలోని**

**ముఖ్యమైన అంశాలు**

- నరేంద్రమోడీ ప్రభుత్వం అనుసరిస్తున్న కార్పొరేట్ అనుకూల, జాతివ్యతిరేక, ప్రజావ్యతిరేక విధానాల వలన దేశ ఆర్థిక వ్యవస్థ నానాటికీ దిగజారటం పట్ల సదస్సు తీవ్రమయిన ఆందోళన వ్యక్తం చేసింది.

మొత్తం కార్మికోద్యమం కోరుతున్న కనీస వేతనాలు, సామాజిక భద్రత, స్కీం వర్కర్ల గుర్తింపు, ప్రైవేటీకరణ, కాంట్రాక్ట్ కరణకు వ్యతిరేకత తదితర 12 కోర్కెలను ప్రభుత్వం అహంకారంతో విస్మరించింది.

- ఉమ్మడిగా అనేక సమ్మెలు, ప్రత్యేకించి 2015 సెప్టెంబరు 2, 2016 సెప్టెంబరు 2 సమ్మెల్లో కోట్లాది మంది కార్మికులు పాల్గొన్నప్పటికీ కేంద్ర ప్రభుత్వం సంఘటిత, అసంఘటిత రంగాల్లోని కార్మికుల హక్కులు, జీవనోపాధిపై దాడిని తీవ్రంగా కొనసాగిస్తోంది.

- దేశంలో అతిపెద్ద ట్రేడ్ యూనియన్ ఐఎన్టీయూసీని అంతర్జాతీయ వేదికతో సహా త్రయిపాక్షిక, త్రైపాక్షిక వేదికల నుండి తప్పించటాన్ని సదస్సు ఏకగ్రీవంగా ఖండించింది. దీన్ని కుట్ర పూరిత, నియంతృత్వపూరిత చర్యగా పేర్కొంది.

- శ్రమతీవ్రత రంగాల్లో కూడా ఉపాధి కల్పన ప్రతికూలంగా మారటంతో నిరుద్యోగ పరిస్థితి తీవ్రమయింది. పరిశ్రమల

మూసివేత పెరిగింది. ఐటీ రంగంలో వేలాది మంది ఉద్యోగాలు కోల్పోవటం అగ్నికి ఆజ్యం పోసినట్లయింది. ప్రజారవాణా, విద్యుత్తు, మందులు తదితర నిత్యావసర సరుకుల ధరలు పెరగటంతో ప్రజల రోజువారీ జీవితం ఒత్తిడికి లోనవుతోంది. వస్తు, సేవల పన్ను కూడా దీనికి తోడయింది. సామాజిక రంగం, అనేక సంక్షేమ పథకాలకు ప్రభుత్వం ఖర్చు తగ్గించటంతో అసంఘటిత కార్మికుల జీవనానికి భద్రత లేకుండా పోయింది.

- భారత కార్మిక మహాసభల్లో ఏకగ్రీవంగా ఆమోదించిన కాంట్రాక్టు వర్కర్లకు సమాన పనికి సమాన వేతనం, 15వ కార్మిక మహాసభ సిఫార్సులు, సుప్రీంకోర్టు తీర్పు ప్రకారం కనీస వేతన నిర్ణయం, స్కీం వర్కర్లను కార్మికులుగా గుర్తింపు, సమాన పనికి సమాన వేతనం ఇవ్వాలన్న సుప్రీంకోర్టు తీర్పు, వాస్తవ వేతనం, అలవెన్సులు, పెన్షన్ తదితర కోర్కెలను ప్రభుత్వం తిరస్కరించి తన నియంతృత్వాన్ని చాటుకుంది.

- కార్మికులను బానిసలుగా మార్చే విధంగా కార్మిక చట్టాల్లో మార్పులు చేసే కార్యక్రమంతో ప్రభుత్వం ముందుకు పోతోంది. ఈపీఎఫ్, ఈఎస్ఐ, బిల్డింగ్ వర్కర్స్ వెల్ఫేర్ చట్టాలను రద్దు చేసి వాటి స్థానంలో సామాజిక భద్రతా చట్టాన్ని ప్రతిపాదించింది. సామాజిక భద్రత సార్వత్రికం పేరుతో కార్మికులు చెల్లించిన 20 లక్షల కోట్ల రూపాయల నిధులను షేర్ మార్కెట్ కు అందుబాటులోకి తెస్తుంది. కార్మిక సంఘాలు తీవ్రంగా వ్యతిరేకిస్తున్నప్పటికీ యజమానులకు అనుకూలమయిన సంస్కరణలను ప్రతిపాదించింది.

- రక్షణ రంగ ఉత్పత్తులు, ప్రభుత్వ రంగ బ్యాంకులు, ఇన్సూరెన్సు, ప్రజారవాణా, రైల్వేలు, విద్యుత్తు, చమురు తదితర రంగాలను ప్రైవేటీకరిస్తోంది. దేశానికి కీలకమైన ప్రభుత్వరంగం చేసే పనులను

ప్రైవేటురంగానికి అప్పజెబుతోంది. కీలక రంగాల్లో నూరుశాతం విదేశీ పెట్టుబడులను అనుమతిస్తోంది. ఆరున్నర దశాబ్దాల నుండి ఉత్పత్తి సామర్థ్యం, పరిశోధనల్లో అభివృద్ధి కాబడిన రక్షణ రంగాన్ని నాశనం చేసేందుకు ప్రైవేటీకరిస్తోంది. ప్రభుత్వరంగ సంస్థల నగదు నిల్వలపై ఆధిపత్యం చెలాయిస్తూ వాటిని దారి మళ్లిస్తోంది. ఆర్డినెన్సు ఫ్లాక్టరీలు ఉత్పత్తి చేసే వాటిలో 50 శాతం ప్రైవేటు రంగానికి ఇచ్చింది. ఒకదాని తర్వాత ఒక చర్యతో మొత్తం రైల్వేలను ప్రైవేటీకరించనున్నదన్నారు. రైల్వేలు నిర్మించిన ట్రాక్ మీద ప్రైవేటు రైళ్లను అనుమతించబోతున్నారు. ప్రైవేటు రంగానికి తమ పెట్టెలు, వ్యాగన్లు, ఇంజన్ల రిపేరుకు రైల్వే యార్డులు, షెడ్లు, వర్క్ షాపులను ఇవ్వటానికి సిద్ధమయింది. 23 రైల్వే స్టేషన్ల ప్రైవేటీకరణకు టెండర్లు పిలిచారు. రైల్వేల ప్రైవేటీకరణ వలన రైల్వే ఉద్యోగులు తమ ఉద్యోగభద్రతకు, ట్రేడ్ యూనియన్ హక్కులకు, సాధించుకున్న వేతనాలు, సామాజిక భద్రతకు తీవ్ర ప్రమాదాన్ని ఎదుర్కొనున్నారు. విద్యుత్తు రెగ్యులేటరీ అథార్టీ లాగా రైల్వే డెవలప్ మెంట్ అథార్టీని ప్రభుత్వం ప్రకటించింది. ప్రైవేటు పెట్టుబడిదార్ల లాభాల కోసం ప్రయాణీకుల, సరుకుల రవాణా ఛార్జీలు పెంచుతారు.

- అనేక చట్టపర, పరిపాలనా చర్యల ద్వారా ప్రభుత్వరంగ బ్యాంకులు దాడులకు గురవుతున్నాయి. బ్యాంకులకు రుణాలు ఎగ్గొట్టిన ప్రైవేటు కార్పొరేట్ సంస్థలకు ప్రయోజనం కలిగించటమే బ్యాంకుల ప్రైవేటీకరణ లక్ష్యం. కొన్ని బ్యాంకుల్లో ఇప్పటికే కాంట్రాక్టు ఉద్యోగులను తొలగించారు. ఇన్సూరెన్సు రంగం కూడా అటువంటి దాడికి గురవుతోంది. పెద్ద పోర్టుల ప్రైవేటీకరణకు రంగం సిద్ధమయింది. ఇంధనం, పెట్రోలియం, టెలికం, లోహాలు, గనులు, యంత్రాల నిర్మాణం, రోడ్డు - రైలు - వాయు మార్గాల రవాణా రంగాలు



ప్రైవేటీకరణ దాడిని ఎదుర్కొంటున్నాయి. ఈ పరిశ్రమలకు చెందిన కార్మికులు రంగాల వారీగా ఐక్యంగా పోరాడటాన్ని సదస్సు గుర్తించింది. స్కీం వర్క్స్ మొత్తంగా ఐక్య పోరాటాలు ప్రారంభించారు. ఈ పోరాటాలకు సదస్సు తన మద్దతును ప్రకటించింది.

- ప్రైవేటు రంగానికి రూట్

పర్మిట్ లను ఇవ్వటం ద్వారా రాష్ట్ర ప్రభుత్వాలు ప్రభుత్వరంగ రోడ్డు రవాణాను కూల్చే ప్రయత్నం చేస్తున్నాయి. మొత్తం రోడ్డు రవాణాను టోకుగా ప్రైవేటీకరీకరించే మోటారు వాహనాల సవరణ బిల్లు 2017ను ఈ పార్లమెంట్ సమావేశాల్లోనే పాస్ చేయించాలని ప్రభుత్వం భావిస్తోంది. రవాణా కార్మికుల నిరసన కార్యక్రమాలను సదస్సు అభినందించింది. రవాణా రంగంలో కేంద్ర, రాష్ట్ర ప్రభుత్వాల ప్రజావ్యతిరేక, కార్మికవ్యతిరేక చర్యలను ఖండించింది.

- వివిధ రాష్ట్రాల్లో ఉమ్మడిగా రైతు సంఘాల వేదికల

ఆధ్వర్యంలో పోరాడుతున్న రైతులకు కార్మికుల జాతీయ సదస్సు పూర్తి సంఘీభావాన్ని తెలిపింది. కార్పొరేట్ అనుకూల, భూస్వామ్య అనుకూల విధానాలే పెద్ద ఎత్తున జీవనోపాధిని కల్పిస్తున్న వ్యవసాయ రంగంలో సంక్షోభాన్ని సృష్టించి వరుస రైతు ఆత్మహత్యలకు దారితీశాయి.

- ప్రభుత్వ యంత్రాంగం

ప్రోత్సాహంతో సమాజం మీద జరుగుతున్న మతతత్వ, విచ్ఛిన్నకర కుతంత్రాలను జాతీయ సదస్సు ఖండించింది. అనవసర విషయాలపై మతతత్వశక్తులు వైషమ్యాలు సృష్టిస్తున్నాయి.

కార్మికుల, శ్రమ జీవుల ఐక్యతకు భంగం తెస్తున్నాయి. ఇటువంటి పరిస్థితుల్లో 12 కోర్కెల ఆధారంగా పోరాటాలను ముందుకు తీసుకుపోవటం చాలా కీలకం.

- ప్రైవేటు కార్పొరేట్లకు అనుకూల ప్రభుత్వం కార్మికవర్గం, శ్రమజీవుల

త్యాగార్థక ప్రజావ్యతిరేక విధానాలను వ్యతిరేకిస్తూ సమ్మెలతో సహా జరుగుతున్న పోరాటాలకు మున్నెన్నడూ లేనంత స్పందన సాధించింది.

- కేంద్ర కార్మిక సంఘాలు, స్వతంత్ర జాతీయ షేడరేషన్

## 12 కోర్కెలు

1. ప్రజాపంపిణీ వ్యవస్థను సార్వత్రికం చేయటం, సరుకుల వ్యాపారంలో ఊహజనిత వ్యాపారాన్ని నిషేధించటం ద్వారా ధరల పెరుగుదల అదుపునకు సత్వర చర్యలు తీసుకోవాలి.
2. ఉపాధి కల్పనకు నిర్దిష్ట చర్యలు తీసుకుని నిరుద్యోగాన్ని అరికట్టాలి.
3. ఎటువంటి మినహాయింపులు లేకుండా ప్రాథమిక కార్మిక చట్టాలను కచ్చితంగా అమలు చేయాలి.
4. అందరు కార్మికులకు సార్వత్రిక సామాజిక భద్రత కల్పించాలి.
5. నెలకు రూ.18 వేలకు తక్కువ గాకుండా కనీస వేతనం ఉండాలి. వీడీవి సౌకర్యం కల్పించాలి.
6. మొత్తం కార్మికులకు రూ.3 వేలకు తక్కువగాకుండా పెన్షన్ ను గ్యారంటీ చేయాలి.
7. కేంద్ర, రాష్ట్ర ప్రభుత్వరంగ సంస్థల ప్రైవేటీకరణను, వ్యూహాత్మక అమ్మకాలను నిలిపివేయాలి.
8. పర్మినెంట్ గానూ, నిత్యం ఉండే పనుల్లో కాంట్రాక్టు పద్ధతిని ఆపి వేయాలి. రెగ్యులర్ కార్మికులు చేస్తున్న పనినే చేస్తున్న కాంట్రాక్టు కార్మికులకు రెగ్యులర్ కార్మికుల వేతనాలు, బెనిఫిట్లు ఇవ్వాలి.
9. బోనస్, ప్రావిడెంట్ ఫండ్ అర్హతలు, చెల్లింపులపై సీలింగులను ఎత్తివేయాలి. గ్రాట్యూటీ మొత్తాన్ని పెంచాలి.
10. అప్లికేషన్ సమర్పించిన 45 రోజుల్లోగా ట్రేడ్ యూనియన్ ను తప్పనిసరిగా రిజిస్టర్ చేయాలి. సంఘటితమయేహక్కు ఉమ్మడి బేర సారాల హక్కులకు సంబంధించిన ఐఎల్ ఓ తీర్మానాలను వెంటనే ఆమోదించాలి.
11. కార్మిక చట్టాలకు సవరణలు చేయకూడదు.
12. రైల్వేలు, ఇన్సూరెన్సు, రక్షణరంగాల్లో విదేశీ పెట్టుబడులను అనుమతించకూడదు.

హక్కులు, జీవనోపాధిపై అన్ని విధాలుగా దాడిచేస్తోంది. మరో పక్క కార్మికవర్గం ట్రేడ్ యూనియన్ ఉద్యమ ఐక్యతను, ఆత్మహ

ఉమ్మడి వేదిక ముందు అనేక రంగాల్లో పెల్లుబుకుతున్న పోరాటాలను మరింత తీవ్రతరం చేసే కర్తవ్యం ఉంది. దీనికి జాతీయ స్థాయి ఐక్యపోరాటాలు, సమీకరణాలు చేయాలి. వివిధ రంగాల పోరాటాలను సంఘటితపర్చి దేశవ్యాప్త జనరల్ సమ్మెకు సిద్ధం చేయాలి. కార్మికుల జాతీయ సదస్సు ఈ క్రింది కార్యక్రమాన్ని ఆమోదించింది.

1. ఆయా కోర్కెలపై జరుగుతున్న అన్ని రంగాల ఐక్య పోరాటాలను తీవ్రతరం చేయాలి.
2. రాష్ట్ర, జిల్లా, పారిశ్రామిక మండల కేంద్రాల్లో భారీ ఎత్తున ప్రచారం చేయాలి. సదస్సులు నిర్వహించాలి. కేంద్ర స్థాయి సమీకరణకు సిద్ధం చేయాలి.
3. దేశరాజధానిలో నవంబరు 9, 10, 11 తేదీల్లో దేశం యావత్తు నుండి హాజరయ్యే లక్షలాది మంది కార్మికులతో భారీ ధర్నా.
4. ప్రజావ్యతిరేక, జాతివ్యతిరేక ప్రభుత్వ విధానాలకు వ్యతిరేకంగా నిరవధిక సమ్మెకు తయారుగా ఉండాలని జాతీయ సదస్సు కార్మికులకు పిలుపునిస్తోంది.

పై కార్యక్రమాల జయప్రదం కోసం అన్ని రంగాల్లోనూ,

దేశం మొత్తంగానూ కార్మికవర్గం కృషి చేయాలని జాతీయ సదస్సు పిలుపునిస్తోంది.



# అమెరికా ఇంజిన్ కు బాగీగా మాలిన భారత విదేశాంగ విధానం

- ఎం.పి.గృహ్

భారతదేశం అతిపెద్ద అలీన దేశంగా నిలిచింది. నూతనంగా స్వాతంత్ర్యం పొందిన దేశాలకు సామ్రాజ్యవాదుల ఒత్తిడులతో నలిగిపోతున్న చిన్న చిన్న దేశాలకు మద్దతుగా నిలిచి స్ఫూర్తిదాయకమైన పాత్ర నిర్వహించింది. ఇన్నాక్యులా పాలస్తీనా ప్రజలకు మద్దతుదారుగా, అరబ్బు దేశాలకు నమ్మకమైన మిత్రదేశంగా భారతదేశాన్ని వారంతా గౌరవిస్తారు. జాతి వివక్షకు వ్యతిరేకంగా, ఇజ్రాయిల్ లాంటి దురాక్రమణ దేశాలకు వ్యతిరేకంగా నిలవడం ద్వారా భారతదేశం ప్రపంచంలో ఎంతో ప్రతిష్టను ఆర్జించింది.

బీజేపీ కేంద్రంలో అధికారంలోకి వచ్చినప్పటి నుంచీ మన విదేశాంగ విధానం యూటర్న్ తీసుకుంటున్నది. పైకి మూటలో ఏమి చెప్పినా ఆచరణలో అమెరికాకు అనుకూలంగా వ్యవహరించడమే మన విధానంగా మారింది. ప్రపంచ ఆధిపత్యానికి అమెరికా వేసుకున్న వ్యూహంలో చైనాకు వ్యతిరేకంగా భారతదేశాన్ని చేరదీయాలని అమెరికా భావిస్తోంది. ఇందుకనుగుణంగా బీజేపీ ప్రభుత్వం మన అలీన విదేశాంగ విధానానికి తిలోదకాలు ఇచ్చి అమెరికా జూనియర్ పార్టనర్ గా వ్యవహరిస్తూ ప్రపంచ రాజకీయాల్లో తన పాత్ర నిర్వహించాలని భావిస్తున్నందున ఇన్నేక్లుగా మనం సాధించుకున్న ప్రతిష్టను, గౌరవాన్ని మంటగలిపేలా అమెరికా అనుకూల దేశంగా ముద్ర వేసుకోవడానికి తహతహలాడుతోంది.

ఇటీవల అమెరికాతో వరుసగా చేసుకున్న సైనిక, రక్షణ సంబంధ ఒప్పందాల వల్ల అమెరికా ప్రయోజనాలను కాపాడే జూనియర్ పార్టనర్ గా భారతదేశం మారింది. అందుకే భారతదేశానికి “అతి పెద్ద రక్షణ భాగస్వామి” హోదా ఇవ్వాలని

అమెరికా ప్రభుత్వం తమ సెనేట్ లో ప్రతిపాదించింది. ఈ హోదా వల్ల మనకు వచ్చే ప్రయోజనం కంటే అమెరికా సైనిక ప్రయోజనాలను కాపాడే దేశంగా మనకు బాధ్యత ఏర్పడుతుంది. అమెరికాతో లాజిస్టిక్స్ సప్లయి పేరుతో చేసుకున్న ఒప్పందంతో అమెరికా సైన్యం ప్రపంచంలో ఎవరిపై దాడులు చేసినా ఆ విమానాలకు ఇంధనాన్ని సరఫరా చేయడం, మరమ్మ



తులతో సహా ఇతర సాంకేతిక సహకారం అందించడం భారత ప్రభుత్వం బాధ్యతగా మారుతుంది. భారత సైన్యానికి చెందిన రహస్యాలన్నింటినీ అమెరికాతో పంచుకోవడానికి వారి సైనిక సమీక్షకు భారత ప్రభుత్వం అంగీకరించడం ద్వారా భారత సార్వభౌమాధికారం అమెరికా చేతుల్లో పెట్టడానికి మోడీ ప్రభుత్వం సిద్ధపడింది. అత్యవసర పరిస్థితుల్లో అమెరికా సైన్యంతో సహకరించుకోవడానికి, అమెరికా సైన్యం వాడే ఆయుధాలనే భారతదేశం వాడటానికి, విడి భాగాలు అమెరికా నుంచి కొనడానికి భారత ప్రభుత్వం అంగీకరించింది.

స్వాతంత్ర్యం అనంతరం ఏ ప్రభుత్వం ఈ విధంగా అమెరికాకు మమేకమయ్యే వైఖరి తీసుకోలేదు. దేశభక్తి తమకే ఉందని చెప్పుకునే బీజేపీ, దేశప్రయోజనాలను

అమెరికా చేతుల్లో పెట్టడంలోనే వారి దేశభక్తి ఎంత బూటకమైనదో అర్థం చేసుకోవచ్చు.

ఇటీవల భారత ప్రభుత్వం 2025 వరకు అమల్లో ఉండేలా అమెరికాతో చేసుకున్న రక్షణ ఒప్పందం ఫలితంగా ఇప్పటి నుంచీ తరచుగా అమెరికా, భారత సైన్యం కలసి సంయుక్త సైనిక విన్యాసాలు జరుపుతారు. ప్రపంచవ్యాప్తంగా అనేక దేశాల్లో సైనిక స్థావరాలు ఉన్నట్లుగానే భారతదేశంలో అమెరికా సైన్యం ఎల్లప్పుడూ ఉండేలా బీజేపీ ప్రభుత్వం అంగీకరిస్తోంది. అమెరికా సైన్యం మద్దతుతో సముద్ర మార్గాలను వహారా కాయడానికి, అమెరికాకు వ్యతిరేకంగా ఉన్న దేశాల నౌకలను నియంత్రించడానికి భారత ప్రభుత్వం అంగీకరించింది. చైనాకు వ్యతిరేకంగా భారత సైన్యాన్ని వినియోగించాలనే వ్యూహంలో భాగంగా అమెరికా ప్రయత్నాలకు బీజేపీ ప్రభుత్వం పూర్తిగా సహకరిస్తూ తన సామ్రాజ్యవాద అనుకూలతను ప్రదర్శిస్తోంది.

ఇటీవల నరేంద్రమోడీ ఇజ్రాయిల్ దేశాన్ని సందర్శించారు. ఇంత వరకు ఏ ప్రధానీ చేయని దుస్సహసాన్ని మోడీ చేశారు. ఇజ్రాయిల్ తో భారీ ఎత్తున ఆయుధాలు కొనుగోలు చేయడానికి అంగీకరించడం ద్వారా అరబ్బు ప్రజలపై ఇజ్రాయిల్ దాష్టికాలను భారత ప్రభుత్వం సమర్థించేలా వ్యవహరించారు. అదే సమయంలో పాలస్తీనా ప్రభుత్వంతోకానీ, ప్రజాప్రతినిధులతోగానీ చర్చలు జరపడానికి మోడీ సిద్ధపడలేదు. పాలస్తీనా ప్రజల పోరాటాలకు మద్దతుదారుగా ఇంతకాలంగా భారత ప్రభుత్వం, ప్రజలు సంపాదించిన ప్రతిష్టనంతా మంటకలి పేలా మోడీ ప్రభుత్వం వ్యవహరించింది.

(మిగిలిన భాగం 15వ పేజీలో...)



# అమ్మకానికి దేశం

మోదీ ప్రభుత్వం ప్రైవేటీకరణకు వేగవంతం చేసింది. మన ఆర్థికవ్యవస్థను 'అత్యున్నత శిఖరాలకు' తీసుకువెళ్లేందుకు దేశ ప్రభుత్వరంగాన్ని విచ్ఛిన్నం చేయాలనే కృతనిశ్చయంతో ఉంది. ఈ రోజు ప్రభుత్వ రంగం జాతీయ ఆస్తులైన భూమి, గనులు, మౌలిక సదుపాయాలు, ఉత్పత్తి శక్తులతో అలరారుతోంది. ఇదంతా జాతి సంపద. రక్షణ, రైల్వేలు, టెలికాం, పౌరవిమాన యానం, శాటిలైట్లు, విద్యుత్తు, పెట్రోలియం, బొగ్గవంటి కీలక రంగాల్లో విదేశీ పెట్టుబడులను 100 శాతం అనుమతిం చేందుకు నిర్ణయించడం దేశ వ్యతిరేక చర్య. దీని వలన ప్రభుత్వరంగ సంస్థల పని దెబ్బతినడమే కాదు జాతి భద్రతకు కూడా ముప్పు కలుగుతుంది. మన జాతి అమూల్య సంపదను కార్పొరేట్లకు స్వదేశీయులైనా, విదేశీయులైనా అప్పజెప్పడం కంటే, జాతి వ్యతిరేకత మరేదైనా ఉంటుందా?

కాంగ్రెస్ ప్రభుత్వం 1999లో నూతన ఆర్థిక విధానాలను అనుసరించడం మొదలు పెట్టిన నాటి నుండి ప్రభుత్వరంగాన్ని నాశనం చేయడం ప్రభుత్వ ఎజెండాలో భాగమయింది. స్వయం ప్రతిపత్తి ఆర్థిక రంగం, ఆర్థిక సార్వభౌమత్వం, సమతుల్య ప్రాంతీయ అభివృద్ధి, సామాజిక న్యాయం మరుగునపడిపోయాయి. ఈ విధానాలను మోదీ ప్రభుత్వం మరింత తీవ్రంగా అమలుచేస్తోంది.

2014లో అధికారం చేపట్టగానే మోదీ బృందం ప్రణాళిక సంఘాన్ని ఎత్తివేసింది. దీని స్థానంలో నీతి ఆయోగ్ ను నియమించింది. ఏయే ప్రభుత్వరంగ సంస్థలను అమ్మాలో, వేటి వాటాలు వదిలించుకోవాలో గుర్తించి జాబితాను తయారు చేయాల్సిన బాధ్యతను నీతి ఆయోగ్ కి అప్పజెప్పింది.

నీతి ఆయోగ్ ఇప్పటికే ఆ పని పూర్తిచేసింది. 74 ప్రభుత్వరంగ సంస్థలను, అందులో 26 మూసేయాల్సినవి, 10 కీలక పెట్టుబడుల ఉపసంహరణ చేయాల్సినవి ఉన్నాయని గుర్తించింది. (పెట్టుబడుల ఉపసంహరణ అంటే యాజమాన్యం ప్రభుత్వం చేతిలో ఉంటుంది. కీలక అమ్మకం అంటే అత్యధిక వాటాలు అమ్మినందువలన యాజమాన్యం ప్రైవేటు వ్యక్తులకు పోతుంది.) సూత్ర



ప్రాయంగా ప్రభుత్వం నీతి ఆయోగ్ ప్రతిపాదనలను అంగీకరించింది.

మన ఆర్థిక వ్యవస్థ కీలక ప్రభుత్వ రంగ సంస్థలయిన పది పరిశ్రమలు ఓఎన్ జిసి, గైల్, ఆయిల్ ఇండియా లిమిటెడ్, ఇండియన్ ఆయిల్ కార్పొరేషన్, కోల్ ఇండియా లిమిటెడ్, బీహెచ్ఈఎల్, భారత్ ఎలక్ట్రానిక్స్ లిమిటెడ్ మొదలైన సంస్థలను అమ్మకంలో సలహాలను ఇచ్చేందుకు, త్వరగా అమ్మిపెట్టేందుకు రిలయన్స్ మ్యూచ్యువల్ ఫండ్ మేనేజర్స్ కి అనుమతి ఇచ్చింది. ఈ అమ్మకం ఎక్స్ చేంజ్ ఫండ్ ద్వారా జరగనుంది. ఇది దొంగ చేతికి ఇంటి తాళాలు ఇవ్వడమే. రిలయన్స్ మాతృసంస్థ ప్రభుత్వరంగం కారుచవుకగా అమ్ముడు పోవాలని కోరుకుంటున్నది!

కీలక అమ్మకాల కోసం ప్రతిపాదించిన వాటిలో భారత్ ఎర్ట్ మూవర్స్ లిమిటెడ్

(బీఈఎంఎల్) ఉంది. ఇది రక్షణ ఉత్పత్తులను తయారుచేసే తొమ్మిది కీలక సంస్థల్లో ఒకటి. స్టీల్ అథారిటీ ఆఫ్ ఇండియా (SAIL) సాలెం, దుర్గాపూర్, భద్రావతి పరిశ్రమలు, ప్రభుత్వరంగంలో మాణిక్యంలాంటి చిన్న పరిశ్రమ బ్రిడ్జ్ అండ్ రూఫ్ కంపెనీ, డ్రెడ్జింగ్ కార్పొరేషన్ ఆఫ్ ఇండియా, హిందూస్థాన్ ప్లూరో కార్బన్స్ మొదలయినవి ఉన్నాయి. రక్షణ

మంత్రిత్వశాఖ రక్షణ విభాగంలోని ప్రభుత్వరంగ సంస్థలైన బీడీఎల్, మిథాని మొదలైన సంస్థలను కూడా వాటాల విక్రయాలు చేసి పెట్టుబడులు ఉపసంహరించుకునే క్రియలను వెనువెంటనే చేపట్టాలని ఆజ్ఞ జారీ చేసింది. కనీసం 25 శాతం పెట్టుబడులను ఉపసంహరించు కోవాలనుకుంటున్నది.

జాతీయ, అంతర్జాతీయ ప్రైవేటు సంస్థలకు 25 శాతం సాధారణ ఇన్నూరెన్సు రంగ వాటాలను ప్రభుత్వం అమ్మనుంది.

దేశ కోశాగారానికి ప్రభుత్వరంగ సంస్థలు ఎంతో ఆదాయాన్ని సమకూర్చి పెడతాయి. అవి పన్నులను సక్రమంగా కట్టడమే కాదు డివిడెండ్లను, ప్రత్యేక డివిడెండ్లను కూడా సక్రమంగా ప్రకటిస్తాయి. అంతేకాదు, ఏడాదికి రూ. 1.5 లక్షల కోట్లు దేశ మౌలిక సదుపాయాల్లో పెట్టుబడులు పెట్టి దేశాన్ని ప్రగతి బాట నడిపిస్తాయి. 2014-15లో ప్రభుత్వరంగ సంస్థలు ప్రభుత్వ బొక్కసానికి రూ. 2 లక్షల కోట్లు సమకూర్చిపెట్టాయి.

ఇందుకు భిన్నంగా దేశీయమైనా, విదేశీయమైనా ప్రైవేటు సంస్థలు లెక్కలు తారుమారు చేసిన పన్నులు ఎగ్గొట్టిన ఘటనలు అనేకం ఏడాదికి రూ. ఐదు లక్షల కోట్లు ఈ రకంగా బొక్కసానికి నష్టం కలిగిస్తున్నాయని ప్రభుత్వమే చెబుతోంది.



2015-16లోనే రూ.6.59 లక్షల కోట్లు ప్రత్యక్ష పన్నులు ఎగవేశాయి.

బీజేపీ ప్రభుత్వం పథకం ప్రకారమే ప్రభుత్వరంగ సంస్థలను నష్టాలకు గురిచేసి బలహీనపరిచి తద్వారా ప్రైవేటీకరించే ప్రయత్నం చేస్తోంది. ప్రభుత్వరంగ సంస్థల్లోని మిగులును, వాటిని ఆధునిక రించడానికి, నిరంతరం తాజా మార్పులను చేయడానికి బదులుగా నిధులను దారి మళ్లిస్తోంది. ఎన్నో ప్రభుత్వరంగ సంస్థలను, అవి చట్టప్రకారం ప్రభుత్వానికి చెల్లించాల్సిన దానికంటే ఎక్కువ, ఒక్కోసారి 50 శాతం కూడా ప్రభుత్వానికి చెల్లించేట్టు ఒత్తిడి చేస్తోంది. ఇవి వాటిని నష్టాలకు గురిచేసి తద్వారా ప్రైవేటు వారికి, స్వదేశీ అయినా, విదేశీ అయినా అనువుగా ధరలు నిర్ణయించి విక్రయించేందుకు చేస్తున్న పన్నాగమే.

భారత ప్రభుత్వం ఇండియన్ డ్రగ్స్ అండ్ ఫార్మస్యూటికల్స్ లిమిటెడ్ను, రాజస్థాన్ డ్రగ్స్ అండ్ ఫార్మస్యూటికల్స్ లిమిటెడ్ను మూసేయాలని నిర్ణయించు కుంది. కొనే వాళ్లుంటే హిందూస్థాన్ యాంటీ బయోటిక్స్ లిమిటెడ్ (HAL), బెంగాల్ కెమికల్స్ అండ్ ఫార్మస్యూటికల్స్ లిమిటెడ్ (BCPL)లను అమ్మేందుకు సిద్ధంగా ఉంది. లేదా వాటిని మూసేస్తుంది. ఇప్పటికీ ఈ సంస్థల్లో పెట్టుబడులను పెంచి వీటికి పెద్ద మొత్తంలో ఉన్న ఆస్తులను ఉపయోగించి, వీటిని లాభదాయకంగా నడపొచ్చు. కానీ ప్రభుత్వానికి ఆ ఉద్దేశం లేదు. మోదీ తన 'భారతదేశ తయారీ' నినాదాన్ని తానే ఆపహాస్యం చేస్తున్నారు.

మనదేశంలో ప్రభుత్వరంగం స్వయంగా సమృద్ధి గల ఆర్థిక వ్యవస్థగా తీర్చిదిద్దే ఆయుధంగా పారిశ్రామిక భూమికను తయారు చేసే సాధనంగా ఉంది. సమతుల్య అభివృద్ధి సాధించడంలో కీలకపాత్ర వహించాయి. దేశంలో పెద్ద పెద్ద మౌలిక వసతుల కల్పనలో, ఇంధనం, రవాణా రంగాన్ని రైల్వేలు, రోడ్లు, పోర్టులతో సహా ప్రభుత్వ రంగం అభివృద్ధి చేసింది. ప్రైవేటు రంగం

వెన్వెంటనే లాభాలురాని, పెద్ద ఎత్తున పెట్టుబడులు పెట్టాల్సిన ఇటువంటి రంగాల్లో పెట్టుబడులు పెట్టేందుకు సమర్థతలేక పోయినా లేదా పెట్టే రిస్క్ తీసుకునేందుకు ఇష్టపడకపోవడం వలననైనా ముందుకు రాలేదు. వీటన్నింటినీ ప్రభుత్వరంగమే ప్రారంభించింది. ప్రభుత్వ రంగంలోనే బొగ్గు, హైడ్రో, న్యూక్లియర్ విద్యుత్ ప్రాజెక్టులు, రవాణా, సమాచారం రంగం, స్టీల్ ఉత్పత్తి, ఆయుధాల ఉపకరణాల ఉత్పత్తి, ఓడల తయారీ, పెట్రోలు, బొగ్గు పరిశ్రమలు ప్రారంభించబడ్డాయి. మనం సాంకేతికంగా, పారిశ్రామికంగా అభివృద్ధి చెందడంలో ప్రభుత్వ రంగంలోని పరిశోధన అభివృద్ధి ఎంతో కీలకపాత్ర పోషించాయి.

రైతులకు కొత్త విధానాలు తెలియ జెప్పడంలో, వ్యవసాయ ఉత్పత్తి పెంచడంలో మన ప్రభుత్వరంగ పరిశోధనా సంస్థలు కీలకపాత్ర పోషించాయి.

దేశమౌలిక సదుపాయాల కల్పన లోనూ, తాగునీటి ప్రాజెక్టుల్లోనూ జీవిత బీమా సంస్థ పెట్టుబడులు పెడు తుండేది. 2008లో ప్రపంచ ఆర్థిక పతనం నుండి భారతదేశాన్ని కాపాడింది ఆనాటి ప్రభుత్వ రంగ ఆర్థిక సంస్థలేనని ఇప్పుడందరూ అంగీకరిస్తున్నారు. నిజానికి, ప్రజల ప్రయోజనాలను కాపాడేందుకు ప్రజల నుండి వారి పొదుపులు ప్రైవేటు కంపెనీలు కొల్లగొట్టకుండా ఉండేందుకు, వాటిని తిరిగి ప్రజల ప్రయోజనాలకు, ముఖ్యంగా మారుమూల గ్రామీణ పేద ప్రజలకు ఉపయోగించాలన్న ఉద్దేశంతోనే ఈ ఆర్థిక సంస్థలైన బ్యాంకులను, బీమా సంస్థలను జాతీయం చేసింది.

ప్రైవేటు సంస్థల్లో అవకాశం లేని సంఘాలు ఏర్పాటు, జీతాల బేరసారాలు చేసుకునే హక్కులు ప్రభుత్వరంగం వలనే సాధ్యపడింది. ప్రభుత్వరంగ సంస్థల్లోని ఈ పోరాటాలు, విజయాల ద్వారా మెరుగైనపని, జీవన పరిస్థితులు ఇతర రంగాల్లోని కార్మికులను తాము కూడా సంఘాలేర్ప రుచుకునే

హక్కుల కోసం, ఇతర హక్కుల కోసం పోరాడేందుకు ఉత్సాహపరిచాయి.

అత్యంత వెనుకబడిన ప్రాంతాల్లో ప్రభుత్వరంగాలు ఏర్పాటు చేయడం వలన, ఆ మారుమూల ప్రాంతాల్లో కార్మికులకు ఇళ్లు కట్టించడం, వారి పిల్లలకు బడులు, వారికి వైద్య సదుపాయాలు, కమ్యూనిటీ సెంటర్లు, షాపింగ్ కాంప్లెక్సులూ కట్టించినందు వలన ఆ ప్రాంతం అంతా అభివృద్ధి చెందింది. అందువలన దానికి చుట్టు పక్కల నున్న అనేక గ్రామాలకు ప్రయోజనం చేకూరింది. వారికి ఉద్యోగావకాశాలు వచ్చాయి. అక్కడి ప్రజలకు రకరకాల సేవలు చేసే అవకాశంరావడం వలన ఆ సేవలను అందించే వారి ఆదాయాలూ పెరిగాయి.

ప్రభుత్వరంగ సంస్థల్లో ఎస్సీ, ఎస్టీ (దళితులు, గిరిజన)లకు రిజర్వేషన్ అమలు చేసినందువలన వారి అభివృద్ధికి అవకాశాలు ఏర్పడి వారికి సామాజిక న్యాయం ఏదో మేరకు ఒనగూడింది.

ప్రభుత్వరంగాన్ని నిర్వీర్యం చేయడం అంటే మన దేశ ఆర్థిక వ్యవస్థను, మన స్వాతంత్ర్యాన్ని, సార్వభౌమత్వాన్ని, ప్రయోజనాలను అంతర్జాతీయ ద్రవ్యపెట్టు బడి దారుల, సామ్రాజ్యవాదుల వశం చేయడమే. అంటే మన జాతీయ సంపదను, ఆస్తులను బంగారు పళ్లెంలో పెట్టి కార్పొరేట్లకు అప్పజెప్పడమే. లాభాల వేటలో మునిగి తేలుతున్న వారికి మన కార్మికులను విపరీతంగా దోచుకునేందుకు అప్పజెప్పడమే. వారిని బానిసత్వంలోకి నెట్టడమే. ఎస్సీ, ఎస్టీలకు రాజ్యాంగం కల్పించిన రిజర్వేషన్ హక్కులను కాలరాయడమే. ఇది చివరకు ప్రజాస్వామ్య నిర్మాణాన్ని, సామాజిక వ్యవస్థనూ సమూలంగా కూలదోస్తుంది.

ప్రభుత్వరంగాన్ని ప్రైవేటీకరించడాన్ని, పెట్టుబడుల ఉపసంహరణను, వ్యూహాత్మక అమ్మకాలను దేశం అంతా కలిసి అడ్డుకోవాలి. ఈ బాధ్యతలను కేవలం ప్రభుత్వరంగ కార్మికులపైనే మోపకూడదు.



# రైల్వేల ప్రైవేటీకరణ ఆపండి

- వి. ఉమామహేశ్వరరావు

భారత రైల్వే ప్రపంచంలోనే అతిపెద్ద రవాణా వ్యవస్థ అవిర్భవించింది. 1853వ సంవత్సరంలో 32 కిలో మీటర్లతో ప్రారంభమైన భారత రైల్వే నేటికి 16 వేల కిలో మీటర్లకు విస్తరించింది 7,600 రైల్వే స్టేషన్ల ద్వారా రోజుకు 11 వేలకుపైగా రైళ్లు నడుస్తున్నాయి.

రైల్వే కోట్లాది మంది ప్రయాణీకులను



ఒక ప్రాంతం నుంచి మరో ప్రాంతానికి చేరవేస్తూ లక్షల టన్నుల ఆహార ధాన్యాలను, ఇనుము, ఉక్కు తదితర ఖనిజాలను వస్తు, వాహనాలను వివిధ ప్రాంతాలకు చౌకగా చేరవేస్తూ ప్రజా ప్రయోజనాలకు సహకారం అందిస్తోంది. ఏటా రూ.వేల కోట్ల లాభాలు ఆర్జిస్తోంది. లక్షల కోట్ల రూపాయల ఆస్తులు కలిగి ఉంది. ఈ సంస్థ ఆస్తులను అబగా కబళించేందుకు స్వదేశీ, విదేశీ ప్రైవేట్ సంస్థల ప్రయత్నాలకు మోడీ ప్రభుత్వం అన్ని విధాలా సహకరిస్తోంది.

**మాటల్లో దేశభక్తి - చేతల్లో విదేశీ భక్తి**

మోదీ అధికారంలోకి వచ్చిన వెంటనే ప్రభుత్వరంగ సంస్థలను వేగంగా అమ్మడమో లేదా స్వదేశీ, విదేశీ గుత్త పెట్టుబడిదారులకు ప్రైవేట్, పబ్లిక్ పార్టనర్షిప్ (పీపీపీ) ఒప్పందాల ద్వారానో, ఫారెన్ డైరెక్ట్ ఇన్వెస్ట్మెంట్ (ఎఫ్డీఐ)ల ద్వారా రూ.లక్షల కోట్ల ఆస్తులను ప్రైవేట్ యాజమాన్యాలకు కట్టబెట్టేందుకు సిద్ధమైంది. ప్రజల పొదుపు,

కష్టార్జితంతో నిర్మించిన రైల్వేలో నూరుశాతం ఎఫ్డీఐకి అనుమతి ఇవ్వడం, ఎయిర్ ఇండియా అమ్మకం, రక్షణ, బ్యాంక్, ఇన్సూరెన్స్ తదితర ఫైనాన్స్ రంగాలతో పాటు పబ్లిక్ సెక్టార్ సంస్థల్లో ఎఫ్డీఐల వాటా శాతాన్ని పెంచడం లేక గుండుగుత్తగా స్వదేశీ, విదేశీ సంస్థలకు కట్టబెట్టడమే బీజేపీ, మోడీ “దేశభక్తి”కి పరాకాష్ట దేశ

ప్రజలు భారాలు మోసినా పర్వాలేదు - కార్పొరేట్లకు లాభం చేకూర్చేలా బంగారు పక్షంలో పెట్టి ఈ సంస్థల్ని ధారాదత్తం చేస్తున్నారు.

**రైల్వే స్టేషన్ల ప్రైవేటీకరణ**

ప్రభుత్వ ప్రైవేటీకరణ విధానంలో భాగంగా తొలి దశలో ఏడాదికి రూ.60 కోట్లకు పైగా ఆదాయాన్ని ఆర్జించే ఏ-1 కేటగిరిలో ఉన్న 75 రైల్వే

స్టేషన్లలో ఇరవై మూడింటిని పీపీపీల ద్వారా ప్రైవేటీకరణ చేయడానికి నడుం బిగించింది. భవిష్యత్లో రూ.8 కోట్లకు పైగా ఆదాయం వచ్చే ‘ఎ’ కేటగిరిలోని 332 స్టేషన్లని అమ్మకానికి (లీజు) పెడతారు. విజయవాడ, విశాఖ, సికింద్రాబాద్, హౌరా, ముంబాయ్, ముంబాయ్ సెంట్రల్, బాంద్రా, బొరివిల్లి, చెన్నయ్, బెంగళూరు, ఢిల్లీ, అలహాబాద్, పూనే తదితర 23 స్టేషన్లను 45 సంవత్సరాలు లీజు పేరుతో ప్రైవేట్ సంస్థలకు యుద్ధ ప్రాతిపదికన అప్పగిస్తున్నారు. ఈ ప్రక్రియ పూర్తయితే స్టేషన్లోని రైలు పట్టాలు, టిక్కెట్ కలెక్షన్, పట్టాలు మీద నడిచే రైళ్లు మినహా మిగిలిన రైల్వే స్టేషన్ పరిసరాల్లోని ఆస్తులన్నీ ప్రైవేట్ సంస్థలకు దక్కుతాయి. ఈ స్టేషన్ల కింద ఉన్న లక్షల చదరపు మీటర్ల ఖాళీ స్థలాలను రియల్ ఎస్టేట్గా మార్చి, మార్స్, థియేటర్స్, స్టార్ హోటల్స్ నిర్మాణాల ద్వారా వేల కోట్ల రూపాయలు ప్రైవేట్ సంస్థలు అర్జించొచ్చు.

ప్లాట్ ఫారాలపైనున్న షాపులతో వ్యాపారం చేయొచ్చు. ఈ పరిధిలో ఉన్న రైల్వే ఉద్యోగ, కార్మికుల్ని తొలగిస్తారు. ప్రైవేటు యాజమాన్యాల స్టేషన్ ఫెసిలిటీషన్ మేనేజర్ల (ఎన్ఎఫ్ఎమ్స్) రాజ్యం వస్తుంది. ఈ ప్రక్రియ పూర్తయితే రైల్వే స్టేషన్లో ప్రవేశించడానికి ఆంక్షలు, యూజర్ చార్జీల పేరుతో ప్రజలపై భారాలు తప్పవు.

**రైల్వే లైన్లు, గూడ్స్ కంటెయినర్ రూట్ల ప్రైవేటీకరణ**

కేంద్ర ప్రభుత్వం ఇప్పటికే కంటెయినర్ రైల్వే నిర్వహణకు కార్పొరేషన్ను ఏర్పాటు చేసింది. 15 ప్రైవేటు కంపెనీలకు నిర్వహణ బాధ్యతలు అప్పగించింది. రైళ్లు నడపడం, నిర్వహణ, ప్రైవేట్ పోర్టుల అనుసంధాన రైల్వేలైన్ల ఏర్పాటు, యార్డుల నిర్మాణం, నిర్వహణ పీపీపీలో చేపట్టేందుకు వీలుగా ప్రైవేట్ కంపెనీలకు అప్పగించింది. దేశంలోనే వివిధ జోన్లలో 46 రైల్వే వర్క్ షాపులుంటే వీటిని విదేశీ కంపెనీలకు కొన్నిటిని పూర్తిగా, మరికొన్నిటిని పాక్షికంగా అప్పగించారు. ఉదా:- ఎఫ్డీఐల ద్వారా ఆల్ స్టాం కంపెనీకి బీహార్ మధ్యపూర్ ఎలక్ట్రికల్ ఇంజిన్ ఫ్యాక్టరీని, జనరల్ ఎలక్ట్రికల్ కంపెనీకి డీజిల్ ఇంజిన్ ఫ్యాక్టరీని కట్టబెట్టారు.

ఈ వర్క్ షాపులన్నిటి నిర్వహణ, సెంటర్ బఫర్ కష్టింగ్, ఫిటింగ్, బయోటా యిలెట్స్ నిర్వహణ తదితర పనులన్నీ కాంట్రాక్టు, టెట్ సోర్సింగ్ కార్మికులతోనే చేయిస్తున్నారు. ఇంజిన్ తయారీ, రైలు పెట్టెల నిర్మాణ యూనిట్స్, వీల్స్ (చక్రాలు), యాక్సిల్ తయారీ ప్లాంట్స్ను కూడా మల్టీనేషన్ కంపెనీలకు ధారాదత్తం చేశారు.

**రైల్వే చట్టం మార్చలేదు - ప్రైవేటు వేగం పెంచారు**

ఇప్పటి వరకు రైల్వేల పూర్తి యాజమాన్య హక్కు భారత పార్లమెంటుదే. మోదీ



అధికారంలోకి వచ్చాక రైల్వేల ఆధునీకరణ, పునర్ వ్యవస్థీకరణ కోసం ఏర్పాటు చేసినట్లు చెబుతున్న వివేక్ దేబ్రాయ్ కమిటీ నష్టదాయకమైన సిఫార్సులు చేసింది. వాటి అమలుకు మోదీ పూనుకున్నారు. దీనిలో భాగంగానే 100 సంవత్సరాల నుంచి భారత్ పార్లమెంట్ ఆమోదించే ప్రత్యేక రైల్వే బడ్జెట్ను ఈ సంవత్సరం రద్దు చేసి జనరల్ బడ్జెట్లో కలిపేశారు. రైల్వేలపై భారత పార్లమెంటు ప్రత్యేక అధికారాన్ని రద్దు చేసినట్లయింది.

ఏడో ఆర్థిక సంఘం సిఫార్సుల ద్వారా కార్మికులకు గతంలో ఉన్న అనేక హక్కులు, వేతన సవరణలను రద్దు చేసింది. దీంతో రైల్వేలో నిరంతరం పనిచేసే కార్మికులకు కనీస ప్రయోజనాలు, హక్కులు అందకుండా పోతున్నాయి.

#### ఉద్యోగు భద్రతపై వేటు

దేశంలోనే అతి పెద్ద పబ్లిక్ రంగ సంస్థ రైల్వేలో 13 లక్షల మంది పర్మినెంట్, 7 లక్షల మంది కాంట్రాక్టు ఔట్ సోర్సింగ్ కార్మికులు పనిచేస్తున్నారు. రైల్వేను కంటికి రెప్పలా కాపాడుతూ, అభివృద్ధి చేస్తూ, విస్తరిస్తున్నారు. ప్రైవేటీకరణతో వీరందరి

భవిష్యత్ గాలిలో దీపంలా మారనుంది. మోదీ ప్రభుత్వం మార్పుతున్న కార్మిక చట్టాలను, కార్మిక వ్యతిరేక విధానాలను గమనిస్తే 20 లక్షల మంది కార్మిక కుటుంబాల భవిష్యత్ ప్రమాదంలో పడింది.

#### రైల్వే డెవలప్ మెంట్ బోర్డు ఏర్పాటు - ప్రజలపై భారాలు

రైల్వే బోర్డు అధికారాలకు కత్తెరవేసి ప్రత్యామ్నాయంగా రైల్వే డెవలప్ మెంట్ అథారిటీ (ఆర్డీఏ)ని ఈ సంవత్సరం ఆగష్టు నుండి అమల్లోకొచ్చే విధంగా రైల్వే చట్టాన్ని మార్చుకుందానే ఏప్రిల్ 5న కేంద్ర క్యాబినెట్ ఎగ్జిక్యూటివ్ ఆర్డర్ పాస్ చేసింది. ఈ అథారిటీ రైల్వే ఆస్తుల అమ్మకం, లీజుల పేరుతో ఇతరులకు ధారాదత్తం చేస్తుంది. ప్రయాణీకులు, సరుకు రవాణా చార్జీలను నిర్ణయించే అధికారాలు దానికి దఖలు చేశారు. ప్రస్తుతం ప్రయాణీకుల రవాణాకయ్యే ఖర్చులో 47 శాతం రాయితీలిస్తున్నారు. దేశంలో ఇతర రవాణా మార్గాలకన్నా రైల్వే రవాణా చౌకగా, సురక్షితంగా ఉంటోంది. ప్రైవేటీకరిస్తే చార్జీలమోత తప్పదు. ధరలు పెరగడానికిది దారితీస్తుంది. ఇటీవల యు.పి.లో జరిగిన

రెండు ఘోర రైలు ప్రమాదాలకు ప్రధాన కారణం రైల్వే ట్రాక్ నిర్వహణ ప్రైవేటు వారికి అప్పజెప్పడం, వారి బాధ్యతారహిత్యం వందలమంది ప్రాణాల బలికి దారితీసింది.

**ఏపీ అనుభవం:** ఏపీలో విద్యుత్ రెగ్యులేటరీ బోర్డు ద్వారా ఏటా వినియోగదారులపై చార్జీల భారం పడుతూనే వుంది. ఏపీలో ప్రైవేట్ ట్రావెల్స్ వ్యవస్థలాగే భవిష్యత్లో రైల్వే వ్యవస్థ మారనుంది.

#### సాంఘిక సంక్షేమానికి గొడ్డలి పెట్టు

రైల్వేల ప్రైవేటీకరణతో సీనియర్ సిటీజన్లు, మహిళలు, స్వాతంత్ర్య సమరయోధులు, పింఛనర్లు, విద్యార్థులు, ఉద్యోగులు తదితర ప్రజలకు రాయితీలు భవిష్యత్లో కొనసాగే అవకాశం లేకుండా పోతుంది.

ప్రైవేటీకరణ ద్వారా బహుళరూపాల్లో పడే భారాలను, ఉద్యోగ, కార్మికులకు భద్రతకు జరిగే ప్రమాదాలను ఐక్యంగా ప్రతిఘటించాలి. ఈ పోరాటానికి రైల్వేలోని కార్మిక సంఘాలు, ప్రజాసంస్థలు, రాజకీయ పార్టీలు చొరవ తీసుకోవాలి. రైల్వేల ప్రైవేటీకరణను ఆపాలి. ప్రజల, కార్మికుల ప్రయోజనాల్ని కాపాడాలి.

#### (11వ పేజీ తరువాయి భాగం)

భూటాన్లోని డోక్లామ్ వద్ద చైనా ప్రభుత్వం బెల్ట్ రోడ్డును నిర్మిస్తోంది. భూటాన్ ప్రభుత్వంతో మాట్లాడి ఈ రోడ్డు నిర్మిస్తున్నామని చైనా ప్రభుత్వం చెప్పింది. భారతదేశానికి అభ్యంతరాలుంటే దౌత్య మార్గాల ద్వారా వీటిని గురించి ఆ ప్రభుత్వానికి తెలియజేయొచ్చు. ఒత్తిడి చేయొచ్చు. అయితే భారత భూభాగంలోకి చైనా చొచ్చుకొని వచ్చిందని మన భూభాగాన్ని కాపాడుకోవడానికి యుద్ధానికి సిద్ధపడాలని బీజేపీ ప్రభుత్వం అదే పనిగా యుద్ధోన్మాదాన్ని రెచ్చగొట్టేలా ప్రచారం చేస్తోంది. తన భూభాగంలో ఇతర దేశాలు చొరబడితే భూటాన్ అభ్యంతరం తెలపాలి.

భూటాన్కు లేని అభ్యంతరం భారత ప్రభుత్వానికెందుకో..? అయినా రెండు పెద్ద దేశాల మధ్య ఏదైనా సమస్య ఏర్పడితే సామరన్యంగా చర్చల ద్వారా పరిష్కరించుకోవడానికి ఎవరైనా ప్రాధాన్యతనిస్తారు. గుజరాత్లో చైనావారు వేలా కోట్ల రూపాయల పెట్టుబడితో ప్రాజెక్టులు పెట్టినప్పుడు చైనా మిత్రదేశంగా ప్రచారం చేశారు. ఈ రోజు అమెరికాతో స్నేహం పెరిగినంత మాత్రాన చైనా శత్రుదేశంగా మారుతుందా? చైనా, భారత దేశాలు మిత్రదేశాలుగా కొనసాగాలని కోరడం, సమస్యలుంటే చర్చల ద్వారా పరిష్కరించుకోవాలని చెప్పడం ఏవిధంగా

తప్పు? అమెరికా ప్రయోజనాలే మన ప్రయోజనాలుగా భావించే కేంద్ర పాలకులు, అమెరికాకు భావదాసులుగా మారిన కొన్ని పత్రికలు, సంఘపరివార్ శక్తులు మాత్రమే ఈ విధంగా దుష్ప్రచారం చేయగలవు. కార్మికవర్గ అంతర్జాతీయత కలిగిన మనం సామ్రాజ్యవాదానికి వ్యతిరేకంగా, సామ్రాజ్యవాదానికి లొంగుతున్న బీజేపీ పాలకులకు వ్యతిరేకంగా కార్మికవర్గాన్ని సమీకరించడం కర్తవ్యంగా భావించాలి. సెప్టెంబర్ 1 అంతర్జాతీయ శాంతి దినంగా ప్రపంచ మంతలా జరుపుకుంటున్న పూర్వరంగంలో ఈ కర్తవ్య నిర్వహణకై కార్మికసంఘాలు నడుం బిగించాలి.



## అవిగవిగో ఎమర్జెన్సీ ఛాయలు...

త్రిపుర సీఎం స్వాతంత్ర్య విగ్రహాన్ని సందేశాన్ని నిరాకరించిన డిడి, ఆకాశవాణి

దేశ స్వాతంత్ర్య దినోత్సవాన్ని పురస్కరించుకొని త్రిపుర ముఖ్యమంత్రి మాణిక్ సర్కార్ తమ రాష్ట్ర ప్రజలనుద్దేశించి చేసిన ప్రసంగాన్ని యథాతథంగా ప్రసారం చేయడానికి దూరదర్శన్, ఆకాశవాణి అగర్తలా కేంద్రం నిరాకరించాయి.

దీనిపై మాణిక్ సర్కార్ స్పందిస్తూ 'ఇది అసాధారణం, అప్రజాస్వామికం, అసహనం, నిరంకుశత్వం' అని విమర్శించారు. స్వయం ప్రతిపత్తిగలిగిన దూరదర్శన్, ఆకాశవాణిలు కేంద్ర సమాచార, ప్రసారాల శాఖలో భాగమైనట్లు వ్యవహరించడం ఏమిటని వామపక్షాలు నిలదీశాయి.

మళ్ళీ ఎమర్జెన్సీ కాలం నాటి ఆంక్షలు ఫస్త్వన్నాయని ప్రజాస్వామ్యవాదులు విమర్శిస్తున్నారు.

ఈ నేపథ్యంలో మాణిక్ సర్కార్ ప్రసంగ పాఠం పాఠకుల ముందుంచుతున్నాం.

ప్రియమైన త్రిపుర ప్రజలారా!

"దేశ స్వాతంత్ర్య దినోత్సవం సందర్భంగా మీ అందరికీ శుభాకాంక్షలు. స్వాతంత్ర్యం కోసం పోరాడిన అమర వీరులకు నా నివాళులు.

స్వాతంత్ర్యం కోసం పోరాడి ఇప్పటికీ మనందరి మధ్యనున్న యోధులకు నా గౌరవ వందనాలు. స్వాతంత్ర్య దినోత్సవం అంటే సాంప్రదాయబద్ధంగా ఏటా జరుపుకునే ఓ పండుగ కాదు.


ఈ రోజున చారిత్రక ప్రాధాన్యతతో పాటు మన భావోద్వేగాలు ముడిపడి ఉన్నాయి. ఈ సందర్భంగా మనం ఆత్మావలోకనం చేసుకోవాల్సిన అవసరం ఎంతైనా ఉంది. భిన్నత్వంలో ఏకత్వం మన సంప్రదాయ సంస్కృతి. లౌకిక భావాల వల్లనే భారతీయులంతా కలిసిమెలిసి బతుకుతున్నాం.

ఈరోజున మన లౌకిక భావానికి ముప్పు వాటిల్లుతోంది. లౌకిక విధానంపై దాడి జరుగుతోంది. కులమతాల ప్రాతిపదికన సమాజంలో విభజనలు తీసుకురావడానికి కుట్రలు జరుగుతున్నాయి. సంకుచిత భావాలు జాతీయ స్ఫూర్తిని దెబ్బతీస్తున్నాయి. గోరక్షణ పేరిట దళితులు, మైనారిటీలపై దాడులు జరుగుతున్నాయి. వారిలో అభద్రతా భావం పెరిగిపోతోంది. భారత దేశంలో మత రాజ్యాన్ని స్థాపించేందుకు ప్రయత్నాలు జరుగుతున్నాయి.

స్వాతంత్ర్య పోరాటానికి పురిగొల్పిన ఆదర్శాలు, కన్న కలలను దెబ్బతీసే విధంగా విచ్ఛిన్నకర శక్తులు రాజ్యమేలుతున్నాయి. స్వాతంత్ర్య ఉద్యమంతో ఏ మాత్రం సంబంధంలేని, పైగా స్వాతంత్ర్య ఉద్యమాన్ని అణచివేసేందుకు ప్రయత్నించిన జాతి వ్యతిరేకులు నేడు రకరకాల పేర్లతో చెలామణి అవుతూ దేశ ఐక్యతను, సమగ్రతలను దెబ్బతీస్తున్నారు.

దేశభక్తి గల ప్రతి పౌరుడు దేశ ఐక్యతకు కట్టుబడి ఈ విచ్ఛిన్నకర శక్తులకు వ్యతిరేకంగా సంఘటితంగా నిలబడాలని ఈ రోజు ప్రతిజ్ఞ చేయాలి. దేశంలో మైనార్టీలకు, దళితులకు, అణగారిన వర్గాల భద్రత కొరకు ఐక్యంగా ఉద్యమించాలి. దేశంలో ప్రస్తుతం నెలకొన్న రుగ్మతలకు వ్యతిరేకంగా మనమందరం నిలబడాలి.

నేడు సమాజంలో ధనిక, పేద అంతరాలు పెరిగిపోతున్నాయి. అపారమైన దేశ సంపద కొద్ది మంది చేతుల్లోకి చేరిపోగా మెజారిటీ ప్రజలు తినేందుకు తిండి కూడా దొరక్క కుమిలిపోతున్నారు. అధిక శాతం ప్రజలు పేదరికంలో మగ్గిపోతున్నారు. ప్రస్తుత విధానాలకు బాధితులవుతున్నారు. తిండి, ఇల్లు, బట్టలు, విద్యా, వైద్య సదు



మాణిక్ సర్కార్

పాయం, ఉద్యోగ భద్రత లేకుండా అల్లాడుతున్నారు. ఇవన్నీ ప్రజలకు అందించేందుకు ప్రభుత్వం హామీ ఇవ్వాలి. అదే దేశ స్వాతంత్ర్యోద్యమ లక్ష్యం.

ప్రస్తుత కేంద్రం విధానాలు ఆ విధంగా లేవు. ప్రజా వ్యతిరేక విధానాలు పెరుగుతున్నాయి. దేశానికి నిరుద్యోగం ప్రధాన సవాలుగా మారింది. ఉద్యోగం లేక యువత ఎదురుచూపులు చూస్తున్నారు. ఉద్యమాల ద్వారానే ఈ విధానాల మార్పు సాధ్యం. అందుకు విద్యార్థులు, యువత, కార్మికులు ఐక్యంగా ఉద్యమించేందుకు ఈ రోజున ప్రతిన బూనాలి.

బడా కార్పొరేట్ సంస్థలకు ఊడిగం చేస్తూ సామాజిక అంతరాలను పెంచి పోషిస్తోన్న ప్రస్తుత ఆర్థిక, సామాజిక విధానానికి ప్రత్యామ్నాయ విధానం తప్పకుండా ఉంది. మెజారిటీ పేద ప్రజలను ఆదుకునే అలాంటి ప్రత్యామ్నాయ ఆర్థిక, సామాజిక విధానాన్ని సాధించడం కోసం త్రిపుర ప్రజలంతా ఒక్కటవ్వాలి.

కేంద్ర ప్రభుత్వ ప్రజా వ్యతిరేక విధానాలకు భిన్నంగా రాష్ట్ర ప్రజలకు మేలు చేసేందుకు తన పరిధిలో ఈ ప్రభుత్వం కృషి చేస్తోంది. ఇది సరిపోదు. ప్రత్యామ్నాయ ఆర్థిక విధానాన్ని సాధించడం ఒక్కటే పరిష్కారం. అందుకు జరిగే పోరాటంలో ప్రతి ఒక్కరూ భాగస్వామి కావాలని కోరుకుంటున్నాను."

- మాణిక్ సర్కార్ (త్రిపుర ముఖ్యమంత్రి)



# ‘మహాపదావ్’కు భారీగా సమీకరించాలి

ఢిల్లీలో ఆగస్టు 8న జరిగిన అఖిల భారత కార్మిక సంఘాల, స్వతంత్ర కార్మిక ఫెడరేషన్ల సంయుక్త సమావేశం ఇచ్చిన పిలుపులు మన రాష్ట్రంలో ఐక్యంగా అమలు చేయాలని విజయవాడలో జరిగిన రాష్ట్ర కార్మిక సంఘాల నాయకుల సమావేశం నిర్ణయించింది. అఖిల భారత స్థాయిలోని 12 కోర్కెలతోపాటు మన రాష్ట్రంలో కార్మికవర్గం ఎదుర్కొంటున్న సమస్యలను జోడించి ఆంధ్రప్రదేశ్లో ఆందోళనా కార్యక్రమాలు నిర్వహించాలని సమావేశం నిర్ణయించింది. ఆ డిమాండ్ల సాధనకై రాష్ట్ర స్థాయి సదస్సు, జిల్లా స్థాయి సదస్సులను నిర్వహించాలని, రాష్ట్రంలోని కార్మికులందరికీ చేరేలా ప్రచార కార్యక్రమాలు నిర్వహించాలని అన్ని కార్మిక సంఘాల సమావేశం నిర్ణయించింది. ఢిల్లీలో నవంబర్ 9, 10, 11 తేదీల్లో కేంద్ర కార్మిక సంఘాలన్నీ కలసి లక్షలాది మందితో నిర్వహించే “మహాపదావ్” కార్యక్రమంలో మన రాష్ట్రం నుండి పెద్ద ఎత్తున కార్మికులను కదిలించాలని సమావేశం తీర్మానించింది.

**ఆలిండియా డిమాండ్లు:**

- 1) కార్మికులందరికీ రూ.18 వేల కనీస వేతనంగా నిర్ణయించి అమలు చేయించాలి.
- 2) కాంట్రాక్టు కార్మికులను రెగ్యులరైజ్ చేయాలి. వారికి సమాన పనికి సమాన వేతనం ఇవ్వాలి.
- 3) అసంఘటితరంగ కార్మికులందరికీ సామాజిక భద్రతకై సమగ్ర చట్టం చేయాలి.
- 4) అందరికీ పీఎఫ్, ఈఎస్ఐ, పెన్షన్లను హక్కుగా కల్పించాలి.
- 5) కేంద్ర ప్రభుత్వ పథకాల్లో పనిచేసే వారిని వర్కర్లుగా గుర్తించాలి. కనీస వేతనాలు, సామాజిక భద్రత అమలు చేయాలి. దీనికి సంబంధించిన భారత కార్మిక మహాసభ సిఫార్సులు అమలు చేయాలి.
- 6) మూతపడిన పరిశ్రమలు తెరిపించటానికి తక్షణం చర్యలు తీసుకొని అవసరమైన రాయితీలు ఇచ్చి కార్మికుల ఉపాధిని కాపా

డాలి. కార్మికుల పెండింగ్ వేతనాలు, గ్రాట్యుటీ, నష్టపరిహారాలకు ప్రభుత్వం గ్యారెంటీ ఇవ్వాలి.

7) కార్మిక చట్టాల్లో మార్పులను చేయకూడదు. కార్మిక చట్టాలను పటిష్టంగా అమలు చేయాలి.

8) బోనస్, గ్రాట్యుటీలపై సీలింగులను ఎత్తివేయాలి.



9) ప్రభుత్వరంగ సంస్థల్లో ప్రభుత్వ పెట్టుబడులను ఉపసంహరించకూడదు.

10) సంఘం పెట్టుకునే హక్కు ఉమ్మడి బేరసారాల హక్కులకు సంబంధించి ఐఎల్ఓ తీర్మానాలను కేంద్ర ప్రభుత్వం ఆమోదించి అమలు చేయాలి.

11) ఈపీఎస్ కనీస పెన్షన్ పెంచాలి. కంట్రీబ్యూటరీ పెన్షన్ స్కీమును రద్దు చేసి పాత పెన్షన్ విధానాన్ని పునరుద్ధరించాలి.

12) రోడ్డు భద్రత పేరిట మోటారు రవాణా చట్టానికి ప్రతిపాదించిన మార్పులను ఉపసంహరించాలి.

**రాష్ట్ర డిమాండ్లు:**

1. కనీస వేతనాల సలహామండలిని తక్షణం ఏర్పాటు చేసి అన్ని షెడ్యూల్స్లో కనీస వేతనాన్ని నేటి ధరలకు అనుగుణంగా సవరించి ఉత్తర్వులు ఇవ్వాలి.

ఎవాల్యూయేషన్ & ఇంప్లిమెంటేషన్ కమిటీని తక్షణం ఏర్పాటు చేయాలి.

2. అంగన్వాడీలు, ఆశా తదితర స్కీం వర్కర్లకు, వీఆర్ఏలకు, వీఓఏలకు తెలంగాణ ప్రభుత్వం పెంచిన విధంగా వేతనాలను మన రాష్ట్రంలోనూ తక్షణం

అమలు చేయాలి.

తెలంగాణాలో విద్యుత్ కాంట్రాక్టు కార్మికులందరినీ పర్మినెంట్ కార్మికులుగా విలీనం చేసుకున్నారని. ఆంధ్రాలో ఔట్సోర్సింగ్ కాంట్రాక్టు ఉద్యోగులుగా నామమాత్రపు వేతనాలతో పనిచేస్తున్నారు. మన రాష్ట్రంలో కాంట్రాక్టు కార్మికులందరినీ రెగ్యులరైజ్ చేయాలి.

3. రాష్ట్ర ప్రభుత్వ కాంట్రాక్టు, ఔట్సోర్సింగ్ ఉద్యోగులను రెగ్యులరైజ్ చేయాలి. సుప్రీంకోర్టు తీర్పు ప్రకారం సమాన పనికి - సమాన వేతనం అమలు చేయాలి.

పర్మినెంట్ ఖాళీలను ప్రస్తుతం పని చేస్తున్న కాంట్రాక్టు, ఔట్సోర్సింగ్ ఉద్యోగులతో భర్తీ చేయాలి.

4. భవన నిర్మాణ కార్మికుల సంక్షేమనిధి పథకాన్ని కొనసాగించాలి. చంద్రన్నబీమాకు రాష్ట్ర ప్రభుత్వ నిధులను ఇవ్వాలి. భవన నిర్మాణ కార్మికుల నిధి నుండి మళ్లించిన మొత్తాన్ని తిరిగి జమచేయాలి.

5. హమాలీ, ఆటో, ప్రైవేట్ ట్రాన్స్పోర్టు రంగాల కార్మికులకు విడిగా సంక్షేమ బోర్డులను ఏర్పాటు చేయాలి.

6. అంగన్వాడీ సెంటర్ల విలీనాలను నిలిపివేయాలి.

7. మధ్యాహ్నభోజనం పథకాన్ని ప్రైవేటీకరించకూడదు.

8. వర్క్ ఔట్సోర్సింగ్కు అవకాశం ఇచ్చే మున్సిపల్ జీ.ఓ 279ని తక్షణం ఉపసంహరించాలి.

9. మూసివేసిన జూట్ తదితర పరిశ్రమలను తెరిపించాలి. ఈలోగా ఉపాధి కోల్పోయిన కార్మికులకు ప్రత్యామ్నాయం చూపించాలి.

10. పారిశ్రామిక ప్రమాదాలను నివారించి కార్మికులను రక్షించాలి. పారిశ్రామిక తనిఖీ వ్యవస్థను పునరుద్ధరించాలి.

11. హమాలీల పనిభద్రతను దెబ్బతీసే నగదు బదిలీ పథకాన్ని రద్దు చేయాలి.



# కార్మికులకు నష్టం చేసే వేతనాల కోడ్ బిల్లు - 2017

- పి. అజయకుమార్

కనీస వేతనాలు, వేతనాల చెల్లింపు, బోనస్ చెల్లింపు, సమాన వేతన చట్టాలను రద్దు చేసి వాటి స్థానంలో వేతనాల కోడ్ బిల్లును మోడీ ప్రభుత్వం ఆగస్టు 10న లోక్ సభలో ప్రవేశపెట్టింది. ఈ బిల్లు ద్వారా కార్మికులకు జరిగే నష్టాన్ని కప్పిపుచ్చటానికి మీడియా ప్రయత్నించింది. లోక్ సభలో ప్రవేశపెట్టటానికి ముందుగా కేంద్ర మంత్రివర్గం దీనికి ఆమోదం తెలిపినపుడు ఫైనాన్స్ పత్రికలు అభూత కల్పనలకు పూనుకున్నాయి. బిల్లు పార్లమెంట్లో పాసయితే అధిక స్థాయిలో దేశమంతటా ఒకేరకమయిన వేతనాలు చెల్లించాల్సి వస్తుందనీ, దీని వలన వ్యాపారం, పరిశ్రమలు పోటీలో నిలబడలేవనే వాదనలు లేవనెత్తాయి. తక్కువ వేతనాలను చూపించి ఇప్పటిదాకా రాష్ట్ర ప్రభుత్వాలు పెట్టుబడులను ఆకర్షిస్తున్నాయని, ఇక నుండి వాటి ఆకర్షణ సామర్థ్యం దెబ్బతింటుందనీ సూత్రీకరించాయి.

‘ఎకనమిక్ టైమ్స్’ పత్రిక మరో ముందడుగు వేసి ఈ బిల్లు పార్లమెంట్లో పాసయితే నెలకు రూ.18 వేల కంటే ఎక్కువ వేతనం వచ్చే వారు కూడా చట్ట ప్రకారం కనీస వేతనానికి అర్హులవుతారన్నది. ఈ వార్త రాయటం ద్వారా కనీస వేతనం రూ.18 వేల కంటే ఎక్కువ ఉండొచ్చనే భ్రమలు కల్పించింది. కొన్ని పత్రికలు చెప్పినట్లుగా అధిక స్థాయి వేతనం చెల్లించాల్సిన అవసరంగానీ, ఎకనమిక్ టైమ్స్ భ్రమలు కల్పించిన 18 వేల రూపాయలు గానీ కొత్త బిల్లులో భూతద్దం పెట్టి వెతికి చూసినా ఎక్కడా కనపడదు.

వేతనాల కోడ్ బిల్లు ప్రవేశపెట్టటానికి ముందుగా కేంద్ర కార్మిక శాఖామంత్రి బండారు దత్తాత్రేయ తాము కనీస వేతనాలను ఇంతకు ముందు ఎప్పుడూ లేనంతగా 40 శాతం, 50 శాతం పెంచామని పదే పదే పత్రికా సమావేశాలు పెట్టి ప్రకటనలు

చేశారు. తాము పెంచామని చెప్పుకుంటున్న కనీస వేతనం రోజుకి 350 రూపాయలు కేవలం కేంద్ర పరిధిలోకి వచ్చే కొన్ని ఎంప్లాయిమెంట్స్ కు మాత్రమే సంబంధించినది. అంత బడాయిపోతున్న ఆ 350 రూపాయలు కూడా లెక్కేస్తే నెలకు (26 రోజులు) 9,100 రూపాయలు మాత్రమే వస్తాయి.

బండారు దత్తాత్రేయ అసలు విషయాన్ని మాత్రం చాలా గోప్యంగా ఉంచారు. జాతీయ కనీస వేతనం సంగతి ఆయన బయట పెట్టటం లేదు. ఆయన మంత్రిగా ఉన్న బీజేపీ నాయకత్వంలోని ఎన్ డి ఏ ప్రభుత్వం 2015 జూలై 1న జాతీయ కనీస వేతనాన్ని (నేషనల్ మినిమమ్ వేజ్) రోజుకి రూ.160/-గా నిర్ణయించింది. ఇది నెలకు రూ.4,160/- మాత్రమే అవుతుంది. జాతీయ కనీస వేతనం కంటే తక్కువగా కేంద్ర, రాష్ట్ర ప్రభుత్వాలు వేతనాలను నిర్ణయించకూడదు. కేంద్ర పరిధిలోని ఎంప్లాయిమెంట్స్ లో నిర్ణయించిన వేతనంగానీ, ఏదైనా రాష్ట్ర ప్రభుత్వం నిర్ణయించిన వేతనంగానీ ఇతర రాష్ట్రాలకు అనుసరణీయం కాదు. అందుకే కేంద్ర, కార్మిక సంఘాలు జాతీయ కనీస వేతనం రూ.18 వేలకు తగ్గకుండా నిర్ణయించాలని డిమాండ్ చేస్తున్నాయి. జాతీయ కనీస వేతనాన్ని రూ.160/-గా మాత్రమే నిర్ణయించినందుకు కార్మిక మంత్రిగానీ, ఎన్ డి ఏ ప్రభుత్వంగానీ సిగ్గుపడకుండా తామేదో కార్మికులకు ఒరగబెడుతున్నట్లుగా ప్రచారం చేసుకోవడం శోచనీయం.

ఈ నేపథ్యంలో వేతనాల కోడ్ బిల్లును పరిశీలించాలి. దేశంలోపలా, బయటా ఉన్న కార్పొరేట్ సంస్థలు, ఫైనాన్స్ పెట్టుబడులు ఫైనాన్స్ రంగ సంస్కరణలను, లేబర్ మార్కెట్ సంస్కరణలను అమలు చేయాలని ఎప్పటి నుండో ఒత్తిడి చేస్తున్నాయి. మైనార్టీ

ప్రభుత్వాలు వీటిని పూర్తి స్థాయిలో అమలు చేయలేకపోయాయి. మెజార్టీ దక్కించుకున్న మోడీ ప్రభుత్వం వీటిని అతి వేగంతో ముందుకు తీసుకుపోతోంది. పెద్ద నోట్ల రద్దు, జీఎస్టీ విధానం, మొన్న వేజ్ కోడ్ బిల్లుతోపాటు ప్రవేశపెట్టిన ఫైనాన్షియల్ రిజల్యూషన్ అండ్ డిపాజిట్ ఇన్సూరెన్సు బిల్లు (బ్యాంకులు, ఇన్సూరెన్సుల ప్రైవేటీకరణ, విలీనాలు, ఉద్యోగుల తొలగింపు, మూసివేతలకు సంబంధించినది) ఫైనాన్షియల్ రంగ సంస్కరణల్లో భాగమే.

లేబర్ మార్కెట్ సంస్కరణల అమలులో భాగంగా మోడీ ప్రభుత్వం 44 కార్మిక చట్టాలను రద్దు చేసి 4 చట్టాలుగా వాటిని మార్చి ఒక్కొక్కటి పార్లమెంట్లో ప్రవేశపెడుతోంది. వేతనాల కోడ్ బిల్లు మొదటిది. లేబర్ మార్కెట్ సంస్కరణ అంటేనే కార్మికులకు ఎటువంటి రక్షణ లేకుండా చేసి మార్కెట్ శక్తులకు వదిలివేయటం. సంస్కరణల లక్ష్యాన్ని మర్చిపోయి, కార్మికుల ప్రయోజనాలు, సంక్షేమం విషయంలో రాజీపడబోమని ప్రభుత్వం చేసే అబద్ధపు ప్రచారంలో పడిపోతే కార్మికులకు అనివార్యంగా బానిసత్వమే మిగులుతుంది.

## కనీస వేతనం దేవతావస్త్రమే

కార్మికులు తమకుటుంబాలతో సహా కనీస స్థాయిలో జీవనం గడపటానికి అవసరమయిన కనీస వేతన నిర్ణయానికి 1957లో జరిగిన భారత కార్మిక 15వ మహాసభ (కార్మిక సంఘాలు, యాజమాన్య సంఘాలు, కేంద్ర, రాష్ట్ర ప్రభుత్వాలతో కూడినది) కొన్ని ప్రమాణాలను నిర్దేశించింది. ఆహారం, బట్టలు, ఇంటి అద్దె, విద్యుత్తు, రవాణాకి సంబంధించి ఏది ఎంత పరిమాణంలో ఉండాలో చెప్పింది. దీనికి, ఒక కేసులో 1991లో సుప్రీంకోర్టు తన తీర్పు ద్వారా విద్య, వైద్య ఖర్చులు, వినోదం, పండుగలు, వబ్బాలకు సంబంధించి నిర్ధారిత ఖర్చును కలిపింది. ప్రస్తుత ధరల్లో



వివిధ రాష్ట్ర ప్రభుత్వాలు నిర్ణయించిన కనీస వేతనం (నేడు అమలులో ఉన్నది)

కేరళ	600-00	జాతీయ కనీస	
ఢిల్లీ	513-46	వేతనం	160-00
బీహార్	484-00	ఆంధ్రప్రదేశ్:	
చత్తీస్ఘర్	355 నుండి 375	5 రంగాలు	200 రూ॥ లోపు
కేంద్ర పరిధిలోని		12 రంగాలు	200 నుండి 250 రూ॥
ఎంప్లాయిమెంట్స్	350-00	18 రంగాలు	251 నుండి 300 రూ॥
హర్యానా	318-46	24 రంగాలు	301 నుండి 350 రూ॥

వీటన్నిటినీ కలిపితే నెలకి 25 లేదా 26 వేల రూపాయలకు తేలుతుంది. దీనికి విరుద్ధంగా కేంద్ర ప్రభుత్వ ఉద్యోగులకు 7వ పే కమీషన్ 15వ కార్మిక మహాసభ సిఫార్సులు, సుప్రీంకోర్టు తీర్పు ప్రకారం లెక్కెస్తే నెలకు 18 వేల రూపాయలు అవుతుందని, అంత కనీస వేతనం ఇవ్వాలని సిఫార్సు చేసింది. ఈ కనీస వేతనం తప్పుగా లెక్క వేయబడిందని, దాన్ని సవరించాలని కేంద్ర ప్రభుత్వ ఉద్యోగులు పోరాడినా ఎన్డీఏ ప్రభుత్వంలో కదలిక రాలేదు. కనీస వేతనంగా ఆ 18 వేల రూపాయలని నిర్ణయించమని కేంద్ర కార్మిక సంఘాలు మొత్తుకున్నాయి.

ప్రభుత్వానికి నిజంగా చిత్తశుద్ధి ఉంటే 1957 భారత కార్మిక మహాసభ సిఫార్సులు, 1991 సుప్రీంకోర్టు తీర్పు ప్రకారం కనీస వేతన నిర్ణయం జరగాలని కొత్త చట్టంలో చేర్చి ఉండేది. అలా చేయకపోగా జాతీయ కనీస వేతనం (నేషనల్ మినిమమ్ వేజ్) కార్మికులు పని చేసే ప్రాంతాన్ని బట్టి పని స్వభావాన్ని బట్టి నిర్ణయించాలన్నది. జాతీయ కనీస వేతనం దేశవ్యాప్తంగా ఒకే విధంగా ఉండనవసరం లేదని రాష్ట్రానికి - రాష్ట్రానికి మధ్య, ఒక రాష్ట్రంలోని వివిధ ప్రాంతాల మధ్య వేరువేరుగా ఉండొచ్చని చేర్చింది. ఇది జాతీయ కనీస వేతనం ఎలా అవుతుందో ప్రభుత్వం సమాధానం చెప్పాలి. కనీస వేతన నిర్ణయానికి ఈ చట్టంలో కూడా

ఒక ప్రాతిపదిక అనేదేలేదు. కాబట్టి ఇది దేవతావస్త్రమే. కార్మికుల పరిస్థితి ఉన్న దానికంటే అధ్వాన్నంగా తయారవుతుందనడంలో సందేహంలేదు.

బోనస్ సీలింగ్ కొనసాగుతుంది

బోనస్ సీలింగ్ ఎత్తివేయాలని కార్మిక సంఘాల డిమాండ్. బోనస్ అర్హతకు వేతన సీలింగ్ను, బోనస్ లెక్కింపు కూడా వేతనాన్ని ఎంత తీసుకోవాలనేది కూడా ప్రభుత్వం నిర్ణయిస్తుందని కొత్త చట్టంలోనూ చేర్చారు. బోనస్ను వాయిదా పడ్డ వేతనంగా ఇవ్వాలనేది సుప్రీంకోర్టు తీర్పు. 12 నెలలు పని చేస్తే 13 నెలల వేతనం ఇవ్వాలని, ఆ 13వ నెల వేతనాన్ని వాయిదా పడ్డ వేతనంగా ఇవ్వాలని తీర్పు సారాంశం. సంవత్సరానికి ఒకసారి 8.33 శాతంను కనీస బోనస్గా ఇవ్వటం అంటేనే ఒక నెల వేతనాన్ని బోనస్గా ఇవ్వాలని అర్థం (12 X 8.33=100). 12 నెలల సరాసరి వేతనం ఎంత ఉంటే అంత బోనస్గా ఇవ్వాలి.

కానీ ఇటువంటి సహజసిద్ధమయిన అర్హత ఉన్నప్పటికీ ప్రస్తుత చట్టం ప్రకారం 21 వేల రూపాయల వేతనం మించితే బోనస్రారు. 21 వేల రూపాయలు, ఆలోపు ఉన్నవారికి కూడా పూర్తి వేతనం బోనస్గా రారు. బోనస్ లెక్కింపునకు వేతనాన్ని రూ.7,000/-గా తీసుకోవాలని చట్టంలో ఉంది. కొత్తగా ప్రవేశపెట్టిన చట్టంలో కూడా

వేతన సీలింగులను ప్రభుత్వం నిర్ణయిస్తుందని చేర్చారు. దీని వలన ఉన్న సీలింగులు ఎగిరిపోయి కొత్త సీలింగులు వచ్చే అవకాశం ఉంది. బోనస్ను ఉన్న దానికంటే కూడా ఇంకా తగ్గించారని ఏమిటి గ్యారంటీ?

వేతనాలు కట్ - హక్కులు హుళక్కి

10 లేదా అంతకంటే ఎక్కువ మంది కార్మికులు సరయిన కారణం లేకుండా, ముందుగా నోటీసు ఇవ్వకుండా మూకుమ్మడిగా గైర్వాజరయితే రోజుకి 8 రోజుల వేతనం కట్ చేస్తారు. పని ప్రదేశంలో ఉండి సమ్మె చేసినా (సిట్ ఇన్ స్ట్రయిన్) రోజుకి 8 రోజుల వేతనం కట్. సెక్షన్ 20(2)7. మూకుమ్మడిగా గైర్వాజరు కావటం అంటే సమ్మె కింద లెక్క. ప్రస్తుతం అమలులో ఉన్న పారిశ్రామిక వివాదాల చట్టం ప్రకారం ప్రజోపయోగ సర్వీసుల (పబ్లిక్ యుటిలిటీ సర్వీసెస్)లో సమ్మెకు వెళ్లాలంటే 6 వారాలు ముందుగా నోటీసు ఇవ్వాలి, నోటీసు ఇచ్చిన 14 రోజుల్లోపు సమ్మెలోకి వెళ్లకూడదు.

సమ్మెకు సంబంధించి చట్టంలో ఇదే ఉంది. మరోమాట లేదు. దానర్థం ప్రజోపయోగ సర్వీసులు కానటువంటి వాటిలో అప్పటికప్పుడు సమ్మెలోకి వెళ్ళే అవకాశం కూడా చట్టపరంగా ఉంది. కానీ పబ్లిక్ యుటిలిటీ సర్వీసులు కానటువంటి వాటిలో ఆచారంగా 14 రోజుల సమ్మె నోటీసు ముందుగా ఇస్తున్నారు. అవసరమయినప్పుడు నోటీసు ఇవ్వకుండా కూడా అప్పటికప్పుడు సమ్మెలోకి వెళుతున్నారు. పెన్డెంట్ సమ్మె, టూల్డెండ్ సమ్మె, వాకౌట్ సమ్మెలు అందుకే వచ్చాయి. ప్రభుత్వం ఇటువంటి సమ్మెలకు, దానికంటే మించి అసలు సమ్మెలు మొత్తానికే చట్టపరంగా ఫుల్స్టాప్ పెట్టబోతోంది. ఈ అంశాలను పారిశ్రామిక సంబంధాల కోడ్పై విడిగా సవివరంగా చర్చించొచ్చు. రాబోయే ఈ కోడ్ను దృష్టిలో పెట్టుకునే వేతనాల కోడ్లో దానికవసరమయిన సెక్షన్ 20(2)ను ప్రభుత్వం పెట్టింది.

(మిగిలిన భాగం 28వ పేజీలో...)



## మహిళా సాధికారిత్వతానె సుస్థిరాభివృద్ధి



**‘70 ఏళ్ల స్వాతంత్ర్యం - మహిళలు’** అంశంపై శ్రామిక మహిళా సమన్వయ కమిటీ, సిఐటియు ఆధ్వర్యంలో స్థానిక రెవెన్యూ కళ్యాణ మండపం గుంటూరులో సదస్సు నిర్వహించారు. సదస్సుకు శ్రామిక మహిళ జిల్లా కన్వీనర్ డి.శివకుమారి అధ్యక్షత వహించారు. ముఖ్య వక్త దేశంలోని అన్ని వర్గాలకు సమానంగా అభివృద్ధిఫలాలు అందితేనే సుస్థిరాభివృద్ధి సాధ్యపడుతుందని పేర్కొన్నారు. గాంధీ మెడికల్ కాలేజీ ప్రొఫెసర్ రమాదేవి డబ్బున్న వారే అభివృద్ధి ఫలాలను అనుభవించగలుగుతున్నారని, పేదలకు వాటిని అందించటంలో పాలకులు విఫలం అయ్యారని అన్నారు. ఏ జబ్బుకైనా పరిష్కారాలు కనుగొనే స్థాయికి వైద్యరంగం అభివృద్ధి చెందిందని, అయినా ఇప్పటికీ అత్యధిక మంది గ్రామీణులకు, ముఖ్యంగా మహిళలకు సరైన వైద్య సౌకర్యాలు అందట్లేదని ఆమె ఆవేదన వెలిబుచ్చారు. 70 ఏళ్ల స్వాతంత్ర్యదేశంలోనూ ప్రసవ సమయంలో లక్షకు 300 మంది మహిళలు చనిపోతున్నారన్నారు. రొమ్ము క్యాన్సర్తో ఏటా 2.5 లక్షల మంది మృత్యువాత పడుతున్నారని, పీహెచ్సీలో డాక్టర్లు,

సిబ్బంది లేరని చెప్పారు. ప్రయివేటు ఆర్ఎంపీల్లో మహిళా సిబ్బంది లేకపోవడంతో అక్కడికి వెళ్లేక గ్రామీణ ప్రాంతాల్లో మహిళలు అనారోగ్య సమస్యలు మరుగుపర్చుకుంటూ ప్రాణాలపైకి తెచ్చుకుంటున్నారని పేర్కొన్నారు. గ్రామీణ ప్రాంతాల్లో



33 శాతం, పట్టణ ప్రాంతాల్లో 50 శాతం మహిళల్లో బ్లడ్ ప్రెషర్, ప్రతి పది మందిలో ముగ్గురు మూత్ర సంబంధ వ్యాధులతో సతమతం అవుతున్నారని విశదీకరించారు. పౌష్టికాహార లోపం మహిళలను వేధిస్తోందన్నారు. శారీరక మార్పులకు అనుగుణంగా సరైన పౌష్టికాహారం తీసుకోలేకపోవడంతో రోగ నిరోధక శక్తి తగ్గుతోందని ప్రొ||రమాదేవి చెప్పారు.

ఎమ్మెల్యే బొడ్డు నాగేశ్వరరావు ప్రసంగిస్తూ మహిళాక్షరాస్యత ద్వారానే అనేక సమస్యలకు పరిష్కారం దొరుకుతుందన్నారు. రాజ్యాంగం కల్పించిన సమాన హక్కులు సాధన కోసం ప్రశ్నించే స్థైర్యం విద్య ద్వారానే వస్తుందని, అయితే ఇప్పటికీ ఎస్సీ, ఎస్టీ, మైనార్టీ వర్గాల్లో మహిళా అక్షరాస్యత 50 శాతానికి మించి లేదని ఆయన విశ్లేషించారు. మద్యాన్ని మరింత విస్తృతంగా ప్రోత్సహిస్తున్న ఫలితంగా కుటుంబాలు చిన్నా చిన్నం అవుతున్నాయని, జాతీయ, రాష్ట్ర రహదారుల వెంట మద్యం షాపులు వద్దని సుప్రీం కోర్టు చెబుతుంటే రహదారుల పేరునే మార్చి షాపులు కొనసాగేలా ప్రభుత్వం చర్యలు తీసుకుందని గర్హించారు. మాజీ ఎమ్మెల్యే కెఎస్ లక్ష్మణరావు మాట్లాడుతూ రాజ్యాంగ

నిర్మాతలు ఆశించిన ఆర్థిక, సామాజిక స్వాతంత్ర్యం నేటికీ సిద్ధించలేదని, రాజ్యాంగంలో స్త్రీలకు ప్రత్యేక హక్కులు కల్పించినా అమలవడం లేదని తెలిపారు. స్త్రీ పురుషుల మధ్య 20 శాతం విద్య అంతరం ఉందని, పెరుగుతున్న డ్రాపౌట్స్లో బాలి కలే అధికంగా ఉన్నారని వివరించారు. సదస్సులో ఐదవ రాష్ట్ర

కార్యదర్శి డి.రమాదేవి, శ్రామిక మహిళ రాష్ట్ర కన్వీనర్ ధనలక్ష్మి అంగన్వాడీ వర్కర్స్ అండ్ హెల్పర్స్ యూనియన్ రాష్ట్ర ప్రధాన కార్యదర్శి సుబ్బరావమ్మ, కేపీ మెటిల్లాదేవి సిఐటియు జిల్లా అధ్యక్ష, ప్రధాన కార్యదర్శులు డి.లక్ష్మీనారాయణ, కె.నాగేశ్వరరావు పాల్గొన్నారు. ఈ సందర్భంగా నిర్వహించిన పోటీల్లో గెలుపొందిన విద్యార్థులకు బహుమతులు ప్రధానం చేశారు.




# ఐసీడిఎస్ను కాపాడేందుకు పోరాటం

విజయవాడ: సమీకృత శిశు అభివృద్ధి పథకాన్ని (ఐసీడిఎస్) కాపాడుకుని, బలోపేతం చేసేందుకు లబ్ధిదారుల సహకారంతో పోరాటం చేయాలని సిఐటియు అధ్యక్షురాలు డా॥కె.హేమలత పిలుపు నిచ్చారు. విజయవాడ ఎంబీ విజ్ఞాన కేంద్రంలో అంగన్ వాడీ వర్కర్స్ అండ్ హెల్పర్స్ యూనియన్ రాష్ట్ర విస్తృత సమావేశంలో ఆమె ముఖ్య అతిథిగా మాట్లాడారు. కేంద్ర, రాష్ట్ర ప్రభుత్వాలు ఐసీడిఎస్ను నిర్వీర్యం చేసేందుకు కుట్ర పన్నుతున్నాయని, కేంద్రం ఏటా ఐసీడిఎస్కు కేటా

తాయని తెలిపారు. అంగన్ వాడీ వర్కర్స్ అండ్ హెల్పర్స్ యూనియన్ కూడా ఆ

ఉన్న వేతనాలు, గత 15 నెలలుగా పెండింగ్లో ఉన్న సెంటర్ అద్దె, ఇతర

పెండింగ్ బకాయిల బిల్లులు ప్రభుత్వం వెంటనే విడుదల చేయాలని డిమాండ్ చేశారు. అంగన్ వాడీ సమస్యల పరిష్కారానికి వచ్చే సెప్టెంబర్ 11 నుండి 18 వరకు మండల ఆఫీసుల వద్ద ఆందోళనలు, అక్టోబర్ 2న గాంధీ విగ్రహాలకు వినతిపత్రాలు, మానవహారాలు, అక్టోబర్ 12, 13, 14 ప్రాజెక్టు కార్యాలయాల వద్ద ధర్నాలు, 16వ తేదీన పీడి ఆఫీసులు ముట్టడి చేయాలని



యించే నిధుల్లో కోత విధిస్తోందని హేమలత విమర్శించారు. ప్రభుత్వం ఈ పథకాన్ని ప్రయివేటు పరం చేసే యోచనలో ఉందన్నారు. రానున్న కాలంలో అన్ని కార్మిక సరఫూల్ని ఏకం చేసి పోరాటాలు చేస్తామన్నారు. నవంబర్ 9 నుంచి 11 వరకు ఢిల్లీలో 'మహా పడావో' కార్యక్రమంలో అన్ని కార్మిక సంఘాలు కలిసి ఆందోళన చేపడ

ఆందోళనలో పాల్గొనాలన్నారు. సిఐటియు రాష్ట్ర ప్రధాన కార్యదర్శి ఎమ్.ఎ. గృహర్ మాట్లాడుతూ అంగన్ వాడీ వర్కర్లపై రాజకీయ వేధింపులు అరికట్టాలని, సెంటర్ల విలీనం ఆపాలని ప్రభుత్వాన్ని డిమాండ్ చేశారు. యూనియన్ రాష్ట్ర కార్యదర్శి కె. సుబ్బరావమ్మ మాట్లాడుతూ అంగన్ వాడీ వర్కర్లకు మూడు నెలలుగా పెండింగ్లో

సమావేశం నిర్ణయించింది. నవంబర్లో 9, 10, 11 తేదీల్లో కార్మిక సంఘాలు చేపట్టిన 'మహాపడావో' కార్యక్రమంలో అంగన్ వాడీలు పెద్ద సంఖ్యలో పాల్గొనాలని సమావేశం నిర్ణయించింది. ఈ సమావేశానికి యూనియన్ రాష్ట్ర అధ్యక్షురాలు జి. బేబిరాజి అధ్యక్షత వహించారు.

## అంగన్ వాడీ వర్కర్లకు శిక్షణ తరగతులు

విశాఖ జిల్లా: అంగన్ వాడీ జిల్లా కమిటీ సమావేశంలో నిర్ణయించిన ప్రకారం అంగన్ వాడీటీచర్లకు, ఆయాలకు, లింక్ వర్కర్లకు జూలై 15,16 తేదీల్లో అరకులో శిక్షణ తరగతులు జరిగాయి. ఈ క్లాసులకు 11 ప్రాజెక్టుల నుండి 120 మంది మైదాన ప్రాంతంలో జూలై 22, 23 తేదీల్లో అచ్యుతాపురంలో 14 ప్రాజెక్టులకు 2 రోజుల శిక్షణ తరగతులు జరిగాయి. 100 మంది వర్కర్స్ హాజరయ్యారు. క్లాసులకు వచ్చిన వర్కర్స్ తో పాటల పోటీలు, ఉపన్యాసపోటీలు నిర్వహించారు.

తూర్పుగోదావరి, శ్రీకాకుళం, పశ్చిమ గోదావరి జిల్లాల్లో జిల్లా, ప్రాజెక్టుస్థాయి శిక్షణ తరగతులు నిర్వహించారు.

## అంగన్ వాడీ సెంటర్ల కుదింపునకు నిరసనగా

మున్సిపల్ పట్టణాల్లో 2,126 అంగన్ వాడీ సెంటర్లను 1026కు కుదించాలనే నిర్ణయానికి నిరసనగా రాష్ట్రవ్యా



పితంగా 13 జిల్లాల్లోని అన్ని మున్సిపల్ ఆఫీసుల వద్ద ధర్నాలు, వినతిపత్రాలు ఇచ్చారు. విజయనగరం, పశ్చిమ గోదావరి, తూర్పుగోదావరి జిల్లాల్లో జరిగిన ధర్నాల్లో లబ్ధిదారులను కూడా పాల్గొన్నారు.

## లింక్, క్రచ్ వర్కర్ల సమస్యలపై ఆందోళనలు

విశాఖ, విజయనగరం, గుంటూరు జిల్లాల్లో 2014లో అన్న అమృతహస్తం నిర్వహిస్తున్న ప్రాజెక్టుల్లో లింక్, క్రచ్ వర్కర్లను నియమించారు. లింక్ వర్కర్లకు నెలకు రూ.750/-, క్రచ్ వర్కర్లకు రూ.3 వేలు చెల్లిస్తున్నారు. కానీ 2016 ఏప్రిల్ నుండి ఇంతవరకు వారికి వేతనాలు ఇవ్వలేదు. వేతన బకాయిలను వెంటనే విడుదల చేయాలని ఖాళీ హెల్పర్ పోస్టుల్లో వీరిని నియమించాలని, మినీ వర్కర్లను ఖాళీ పోస్టుల్లో ప్రమోషన్స్ ఇవ్వాలని, అమృత హస్తం నిర్వహణకు హెల్పర్లను కేటాయించాలని విశాఖపట్టణం, విజయనగరం, గుంటూరు శ్రీకాకుళం, తూర్పుగోదావరి, విశాఖ, పశ్చిమగోదావరి, కర్నూలు జిల్లాల్లో పీడి ఆఫీసుల దగ్గర ధర్నాలు జరిగాయి.



# పని ప్రదేశాల్లో లైంగిక వేధింపులపై వర్క్ షాప్

పని ప్రదేశాల్లో లైంగిక వేధింపులు, హింసకు వ్యతిరేకంగా సిఐటియు ఏపీ కమిటీ ఆధ్వర్యంలో ఆగస్టు 16న విజయ వాడలో రాష్ట్ర వర్క్ షాప్ సీహెచ్.నర్సింగరావు అధ్యక్షతన జరిగింది. వర్క్ షాప్ కి సిఐటియు అఖిల భారత అధ్యక్షురాలు డా॥హేమలత హాజరయ్యారు.

మహిళలపై పెరుగుతున్న హింస, లైంగిక వేధింపులు నివారణా చట్టం అమలుకోసం సిఐటియు ప్రత్యేక కృషి చేయాలని సిఐటియు 14వ జాతీయ మహాసభ పిలుపునిచ్చింది. ప్రత్యేకంగా చెన్నైలో 2017 ఫిబ్రవరిలో పని ప్రదేశాల్లో లైంగిక వేధింపులపై రెండు రోజుల వర్క్ షాప్ జరిగింది. సరళీకరణ విధానాల ఫలితంగా లైంగిక వేధింపులు ప్రమాదకర స్థాయిలో పెరుగుతున్నాయి.

కుటుంబనభ్యులకు, కొలీగ్స్, స్నేహితులకు కూడా చెప్పుకోలేక, అభద్రతతో మౌనంగా భరిస్తున్నారు. దీని వలన వారి ఆరోగ్యంపై కూడా ప్రభావం పడుతోంది. శ్రామిక మహిళలు పని ప్రదేశాల్లో భద్రతలేమితో భయపడుతున్నారు. భారత దేశంలో 79 శాతం అంటే ప్రతి ఐదుగురిలో నలుగురు మహిళలు వల్లిక్ గా ఏదోరకమైన వేధింపులకు, హింసకు గురవుతున్నారు. సమాజంలో మహిళల ఎడల ఉన్న పురుషాధిక్య భావజాలానికి, లింగ వివక్షకు ఇది మరో రూపం. 70 శాతం లైంగిక వేధింపుల కేసులు వెలుగులోకిరావు. లైంగిక వేధింపులను కేవలం మహిళాసమస్యగా చూడకూడదని, సామాజిక, రాజకీయ దృష్టితో చూడాలని, కార్మిక సంఘంగా శ్రామిక మహిళల భద్రత కోసం నిరంతరం కృషి చేయాలని చెన్నైలో జరిగిన వర్క్ షాప్ నిర్ణయించి, రాష్ట్ర జిల్లా స్థాయిల్లో కూడా వర్క్ షాపులు జరిపి శ్రామిక మహిళల మనోస్థైర్యాన్ని పెంచాలని పిలుపునిచ్చింది.

రాష్ట్ర వర్క్ షాపు వివిధ రంగాల్లో

పనిచేస్తున్న శ్రామిక మహిళలు తమ అనుభవాలతోపాటు, సిఐటియు, శ్రామిక మహిళా సమన్వయ కమిటీగా పని ప్రదేశాల్లో మహిళలపై జరుగుతున్న వేధింపులు, అత్యాచార ఘటనలపై స్పందించి ఏరకంగా పరిష్కారానికి కృషి చేసిందీ వివరించారు. 16 జిల్లాల నుండి హాజరైన ప్రతినిధులు శ్రామిక మహిళల వేధింపులకు వ్యతిరేకంగా



మన యూనియన్ జోక్యం ఉన్న చోట్ల తగ్గు ముఖం పట్టాయన్నారు. మున్సిపల్, బిల్డింగ్, బస్టాండ్ స్వీపర్స్, కాంట్రాక్టు ఉద్యోగులు, స్కీం వర్కర్లు, షాప్ ఎంప్లాయిస్, షాపింగ్ మాల్స్, వలస కార్మికులపై వేధింపులు ఎక్కువగా ఉన్నాయి.

ప్రభుత్వరంగంలో పనిచేస్తున్న పర్మినెంట్ ఉద్యోగులకన్నా కాంట్రాక్టు, జిట్ సోర్సింగ్ లో పనిచేస్తున్న ఉద్యోగులు, అసంఘటిత రంగంలో పనిచేస్తున్న వారిపై వేధింపులు ఎక్కువగా జరుగుతున్నాయి.

మహిళలకు ప్రత్యేకంగా టాయిలెట్స్, రెస్టరూమ్స్, వేతనంతో కూడిన ప్రసూతి సెలవులు, సమాన పనికి సమాన వేతనం అమలుకాకపోవటం, 16 వేల మంది మహిళలు పనిచేస్తున్న బ్రాండెక్స్ లో కంపెనీ, ఆక్వా, జీడిపప్పు, పొగాకు పరిశ్రమల్లో పనిచేస్తున్న మహిళలు వేధింపులతోపాటు శ్రమదోపిడీకి గురవుతున్నారని, 2013లో వచ్చిన లైంగిక వేధింపుల చట్టం సక్రమంగా అమలు కావటం లేదని, ఫిర్యాదు కమిటీలు, ఫిర్యాదు బాక్స్ లు ఏర్పాటు వంటివి కూడా

సక్రమంగా అమలు కాలేదని ప్రతినిధులు తెలిపారు.

వర్క్ షాపులో సిఐటియు రాష్ట్ర ప్రధాన కార్యదర్శి ఎం.ఎ.గఫూర్ మాట్లాడుతూ సిఐటియు సభ్యత్వంలో 50 శాతం మహిళలున్నారని, ఉద్యమంలో పెద్ద సంఖ్యలో మహిళల పాత్ర పెరిగిందని, వారి సమస్యలపై మండల స్థాయి వరకూ సిఐటియు ప్రత్యేక కృషి చేయాలని పేర్కొన్నారు. శ్రామిక మహిళా సమన్వయ కమిటీ కన్వీనర్ కె.ధనలక్ష్మి భవిష్యత్ కార్యాచరణ ప్రతిపాదించారు.

ఎ) అక్టోబర్ 1 నుండి 8 వరకు శ్రామిక మహిళల ప్రత్యేక సమస్యలపై సర్వే, సంతకాల సేకరణ చేయాలి.

బి) కరపత్రం ముద్రించి విస్తృతంగా పంపిణీ చేయాలి. సి) అక్టోబరు 9 కలెక్టర్ కు సంతకాలతో కూడిన వినతిపత్రం ఇవ్వాలి.

## ప్రైవేటీకరణ ఆపాలి

మధ్యాహ్నభోజన పథకాన్ని కుప్పం నియోజకవర్గంలో చంద్రబాబునాయుడు అక్షయపాత్రకు అప్పగించడాన్ని వ్యతిరేకిస్తూ కుప్పంలో సదస్సు జరిగింది. సదస్సుకు రాష్ట్ర నాయకురాలు దయా రమాదేవి పాల్గొన్నారు. ప్రభుత్వం 15 సంవత్సరాల నుంచి పనిచేస్తున్న వర్కర్లను




తొలగించి ప్రైవేట్ సంస్థలకు అప్పజెప్పటాన్ని యూనియన్ తీవ్రంగా ఖండిస్తోంది. వెంటనే ప్రభుత్వ నిర్ణయాన్ని ఉపసంహరించుకోవాలని రమాదేవి పేర్కొన్నారు. సదస్సులో జిల్లా కార్యదర్శి నాగరాణి, సిఐటియు అధ్యక్షులు చైతన్య పాల్గొన్నారు.



## సమ్మె నోటీసు ఇచ్చిన విద్యుత్ కాంట్రాక్టు కార్మిక సంఘాలు

రాష్ట్ర వ్యాపితంగా జెన్కో, ట్రాన్స్కో, డిస్కంలలో 25వేల మంది విద్యుత్ కాంట్రాక్టు కార్మికులను రెగ్యులరైజ్ చేయాలని సిఐటియు రాష్ట్ర ప్రధాన



కార్యదర్శి ఎం.ఏ.గృహర్ డిమాండ్ చేశారు. మూడు సం॥లుగా తెలుగుదేశం ప్రభుత్వం విద్యుత్ కాంట్రాక్టు కార్మికుల పట్ల నిర్లక్ష్యంగా వ్యవహరిస్తోందని, విద్యుత్ సంస్థలోని సర్దుబాటులన్నీ సమ్మె చేయాలని పేర్కొన్నారు. విజయవాడ అలంకార్ సెంటర్ ధర్నా చౌక్ వద్ద ఎం.బాలకాశి, ఎం.ఏసోబు, వి.సుబ్బిరెడ్డి, ఎం.శ్రీనివాసులు అధ్యక్షతన జరిగిన బహిరంగ సభలో గృహర్ మాట్లాడుతూ తెలంగాణలో కాంట్రాక్టు కార్మికులను ఆ రాష్ట్ర ప్రభుత్వం విలీనం

చేసిన తర్వాత ఇక్కడ తెలుగుదేశం ఈ రాష్ట్రంలో ఎందుకు చేయడం లేదని ప్రశ్నించారు. యనమల రామకృష్ణుడు అధ్యక్షతన వేసిన కమిటీ రిపోర్టు ప్రకారం క్రమబద్ధీకరిస్తామని విద్యుత్ యాజమాన్యం మభ్యపెడుతూ వచ్చిందని, కానీ ఆ కమిటీ కాంట్రాక్టు కార్మికులను క్రమబద్ధీకరించే ప్రశ్నేలేదని తేల్చిందన్నారు. ఈ సమావేశంలో ఏఐటీయూసీ రాష్ట్ర ఉపాధ్యక్షులు దేవులపల్లి రవీంద్రకుమార్ మాట్లాడుతూ సమాన పనికి సమాన వేతనం

సుప్రీంకోర్టు తీర్పు చెప్పినా ఈ రాష్ట్ర ప్రభుత్వం విద్యుత్ కాంట్రాక్టు కార్మికులకు అమలు జరపడంలేదని అన్నారు. వైఎస్ఆర్టీయూ అధ్యక్షులు గౌతంరెడ్డి, ఎమ్మెల్సీలు బొడ్డు నాగేశ్వరరావు, విఠపు బాలసుబ్రహ్మణ్యం ప్రసంగిస్తూ బైట విద్యుత్ కాంట్రాక్టు కార్మికులు చేసే పోరాటాలను విధాన సభలో ప్రభుత్వాన్ని నిలదీసి అడుగుతామన్నారు.

ఈ సమావేశంలో యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర

అధ్యక్షులు దుగ్గిరాల సూరిబాబు, విద్యుత్ ఉద్యోగుల రాష్ట్ర ప్రధాన కార్యదర్శి పి.వెంకటేశ్వరరావు, మైనార్టీ విద్యుత్ ఉద్యోగుల సంక్షేమ సంఘం అధ్యక్షులు షేక్ సుభాని సాహెబ్ మద్దతును ప్రకటించారు.

సమ్మె నోటీసులో కాంట్రాక్టు కార్మికులందరినీ క్రమబద్ధీకరణ లేదా విలీనం చేయాలని, సుప్రీంకోర్టు తీర్పు ప్రకారం సమాన పనికి సమాన వేతనం అమలు చేయాలని, ఉద్యోగ భద్రత కల్పించాలని, అక్రమంగా తొలగించిన కాంట్రాక్టు కార్మికులని విధుల్లోకి తీసుకోవాలని, పీస్రేటు రద్దు చేసి సమాన పనికి సమాన వేతనం అమలు చేయాలని, పీస్రేటు కార్మికులకు కూడా కాంట్రాక్టు కార్మికులకు అమలుజరిగే ప్రయోజనాలు అమలు జరపాలని, ప్రమాదంలో మరణించిన కార్మికుల కుటుంబాలకు రూ.10 లక్షల నష్టపరిహారం ఇవ్వాలని, సంస్థలో ఉద్యోగం కల్పించాలని తదితర కోర్కెలతో నోటీసు ఇచ్చారు. తొలుత వేలాది మంది కాంట్రాక్టు కార్మికులు నల్లచొక్కాలతో రైల్వే స్టేషన్ నుండి ధర్నా చౌక్ వరకు ప్రదర్శన నిర్వహించారు.

## ఎస్ఎస్పి ఉద్యోగుల ఆత్మీయ సమ్మేళన సదస్సు

అనంతపురం ఎస్ఎస్పి ఉద్యోగుల ఆత్మీయ సమ్మేళన సదస్సు జరిగింది. సదస్సుకు జిల్లాల్లోని ఎస్ఎస్పి కాంట్రాక్టు ఉద్యోగులు పెద్ద సంఖ్యలో పాల్గొన్నారు. కేజీబీవీలో పనిచేస్తున్న టీచింగ్, నాన్ టీచింగ్ మహిళా ఉద్యోగులు తాము ఎదుర్కొంటున్న సమస్యలను సదస్సులో చర్చించడం జరిగింది. రాత్రింబవళ్లు కష్టపడి పనిచేస్తున్న తగినటువంటి ప్రతిఫలం లేకుండా తక్కువ వేతనాలతో పనిచేస్తున్నామని, సమాన పనికి సమాన వేతనం ఇవ్వాలని, మహిళా ఉద్యోగులకు 180 రోజులు వేతనంతో కూడిన

మెటర్న టీలీవులు ఇవ్వాలని, ప్రతి సంవత్సరం రెన్యూవల్ సందర్భంగా వస్తూన్న ఇబ్బందులు తొలగించి ఉద్యోగ భద్రత కల్పించాలని ఉద్యోగులు డిమాండ్ చేశారు. ఎస్ఎస్పిలో పని చేస్తున్న కాంట్రాక్టు ఉద్యోగుల ఉద్యోగ భద్రత ప్రధాన డిమాండ్గా రాబోయే కాలంలో రాష్ట్రవాస్త ఉద్యమానికి శ్రీకారం చుడుతున్నట్లు సర్వశిక్షా అభియాన్ కాంట్రాక్టు అండ్ ఔట్సోర్సింగ్ ఎంప్లాయిస్ యూనియన్ రాష్ట్ర అధ్యక్షులు ఎం.బాలకాశి తెలిపారు. ఈ సదస్సులో



పార్ట్ టైం ఇన్స్ట్రక్టర్స్ రాష్ట్ర అధ్యక్షులు దేవేందర్ రావు, జిల్లా జెఎసి అధ్యక్షులు కె.విజయ్, బాబ్జన్, దివాకర్, సౌభాగ్యమ్మ, రమాదేవి, నాగరత్నమ్మ, అనిత పాల్గొన్నారు.



# చంద్రన్న సంచార చికిత్స(104) ఉద్యోగుల రిలే దీక్షలు

అమరావతి: జీ.ఓ. 151 ప్రకారం వేతనాలు పెంచాలని, ఫుడ్ అలవెన్స్ రూ. 70/- నుండి రూ. 150/- కు పెంచాలని, చంద్రన్న సంచార చికిత్స సేవలను రాష్ట్ర ప్రభుత్వమే నిర్వహించాలని కోరుతూ చంద్రన్న సంచార చికిత్స ఎంప్లాయిస్ యూనియన్ నాయకుల రిలే దీక్ష రాష్ట్ర రాజధానిలో జరిగింది. ఈ సమస్యలను పరిష్కారం చేయాలని కోరుతూ రెండు నెలలుగా ఉద్యోగులు అనేక ఆందోళనా కార్యక్రమాలను నిర్వహించారు. పై సమస్యలు పరిష్కారం చేయకుంటే సమ్మెతో సహా వివిధ రూపాల్లో ఆందోళనలు పెద్ద ఎత్తున నిర్వహిస్తామని ఇప్పటికే

యూనియన్ నోటీసును ఇచ్చింది. ఇప్పటికైనా ప్రభుత్వం వెంటనే




పైసమస్యలను పరిష్కరించాలని యూనియన్ రాష్ట్ర కమిటీ డిమాండ్ చేస్తోంది.

## సిఐటియు రాష్ట్ర శిక్షణ తీర్గోతులు

ఆగస్టు 21 నుండి 24 వరకు సిఐటియు విశాఖపట్నం జిల్లా నాయకత్వానికి స్టీల్ ప్లాంట్ లో రాజకీయ శిక్షణ తరగతులు జరిగాయి. ఈ క్లాసులకు 11 జిల్లాల నుండి 130 మంది హాజరయ్యారు. క్లాసులు ప్రారంభ సూచికగా సిఐటియు జాతీయ నాయకులు జి.బేబీరాణి

రాజకీయ పరిస్థితులు - ఎం.కృష్ణమూర్తి, పార్టీ - ప్రజానంధాల నిర్మాణం సీహెచ్.నర్సింగరావు, సిఐటియు నిర్మాణం



- కార్యకర్తల పని మీద ఎం.ఏ.గూర్ క్లాసులు బోధించారు. క్లాసులు ఉత్సాహ పూరితంగా జరిగాయి. కార్యకర్తలకు అదనపు నైపుణ్యం పెంచటానికి పాటలు, ఉపన్యాసం, కరవత్రం, వినతివత్రం, పత్రికాప్రకటనల పోటీలు నిర్వహించి బహుమతులు ఇచ్చారు. ప్రిన్సిపల్ గా కె.సుబ్బరావమ్మ, వైస్ ప్రిన్సిపల్ గా రమేష్ నిర్వహించారు. సిఐటియు రాష్ట్ర నాయకులు జగ్గునాయుడు పర్యవేక్షణలో జరిగాయి.




జెండా ఆవిష్కరణ చేశారు. సిఐటియు రాష్ట్ర అధ్యక్షులు సీ హెచ్.నర్సింగరావు ప్రారంభోపన్యాసం చేశారు.

గతితార్కిక పని వద్దతులు - మిరియం వెంకటేశ్వర్లు, పార్టీ కార్యక్రమం - అజశర్మ, ప్రపంచీకరణ - భారతదేశ ఆర్థిక వ్యవస్థ - డా.బి.గంగారావు, వర్తమాన

## ప్రభుత్వం పై యుద్ధం ప్రకటించిన మున్సిపల్ కార్మికులు

విశాఖపట్నం, ఆగస్టు 30 మున్సిపల్ కార్మికుల పొట్టలు కొట్టే 279జీఓ రద్దు చేసేవరకు పోరాటం కొనసాగుతుందని, వచ్చే నెల 15 నుండి కార్మిక వర్గం రాష్ట్ర వ్యాపిత సమ్మెకు సన్నద్ధం కావాలని సిఐటియు రాష్ట్ర అధ్యక్షులు సీ.హెచ్.నర్సింగరావు పిలుపునిచ్చారు. మున్సిపల్ కార్మికుల సమ్మె సన్నాహక శంఖారావం సభలో శ్రీ నర్సింగరావు ముఖ్య అతిథిగా పాల్గొని మాట్లాడారు. స్థానిక జివియంసి



ఎదురుగా గల గాంధీ విగ్రహం వద్ద మున్సిపల్ కార్మికుల సమ్మె సన్నాహక శంఖారావం సభ జరిగింది. ఈ సభలో ఆయన తన ప్రసంగం కొనసాగిస్తూ రాష్ట్ర ప్రభుత్వం ఏ మాత్రం మానవత్వం లేకుండా వ్యవహరిస్తోందని అన్నారు. కార్మికులు గత 20 నెలలుగా రాష్ట్ర వ్యాపితంగా ఆందోళన చేస్తున్నా వారిని పట్టించుకోకుండా వ్యవహరించడం దుర్మార్గం అన్నారు. ఎపి మున్సిపల్ వర్కర్స్ & ఎంప్లాయిస్ ఫెడరేషన్ ప్రధాన కార్యదర్శి కె.ఉమా మహేశ్వరరావు మాట్లాడుతూ రాష్ట్ర ప్రభుత్వం, మంత్రులు, పురపాలక శాఖ అధికారులు సమ్మె నోటీసు ఇచ్చినా స్పందించక పోవడం దుర్మార్గమని, ప్రభుత్వం నిమ్మకు నీరెత్తినట్లు వ్యవహరిస్తే సమ్మె తప్పదని హెచ్చరించారు. సిఐటియు నగర కార్యదర్శి ఎం.జగ్గునాయుడు, యూనియన్ గౌరవ అధ్యక్షులు పి.వెంకటరెడ్డి, విశాఖనగర మున్సిపల్ ఎంప్లాయిస్ యూనియన్ అధ్యక్షులు జి.సుబ్బారావు తదితరులు పాల్గొన్నారు.



# బ్యాంకు ఉద్యోగుల సమ్మె సక్సెస్

ప్రైవేటీకరణ, విలీనం, కార్పొరేట్ సంస్థల రుణమాఫీలను వ్యతిరేకిస్తూ యునైటెడ్ ఫోరం ఆఫ్ బ్యాంక్ యూనియన్స్ (యూఎఫ్బీయూ) ఆధ్వర్యంలో దేశవ్యాప్తంగా చేపట్టిన బ్యాంకు ఉద్యోగుల సమ్మె వంద శాతం విజయవంతమైంది. రాష్ట్రవ్యాప్తంగా ప్రభుత్వరంగ బ్యాంకులన్నీ మూతపడ్డాయి. లావాదేవీలన్నీ స్తంభించిపోయాయి. సంస్కరణల ముసుగులో ప్రభుత్వరంగ బ్యాంకులపై జరుగుతున్న దాడికి వ్యతిరేకంగా పలు జిల్లాల్లో నిరసన ప్రదర్శనలు నిర్వహించారు.

విజయవాడలో బ్యాంకు ఉద్యోగులు, అధికారులు సమ్మె చేశారు. తొలుత గాంధీనగర్ ఎస్బీఐ బ్రాంచ్ ఎదుట ఆందోళన నిర్వహించారు. ఈ సందర్భంగా జరిగిన సభలో సిఐటియు, ఎఐటియుసి రాష్ట్ర ప్రధాన కార్యదర్శులు ఎం.ఎ.గౌహర్, జి.ఓబులేసు మాట్లాడారు.

దేశ ప్రజలకు ఆర్థిక సేవలందిస్తున్న బ్యాంకింగ్ రంగాన్ని కాపాడుకోవటం కోసం ఉద్యోగులు, కార్మికులు, కార్మిక సంఘాలు ఉమ్మడి పోరాటాలు చేయాల్సిన అవసరం



ఉందని బ్యాంక్ ఉద్యోగులు చేస్తున్న సమ్మె వారి హక్కులను సాధించుకోవటం కోసం మాత్రమే కాదని, దేశ భవిష్యత్తు, ఆర్థిక పరిపుష్టి కోసమని గౌహర్ అన్నారు. బ్యాంకింగ్ రంగం నష్టాల్లోకి రావటానికి కారణమైన వారిపై చర్యలు తీసుకోకుండా

ఉద్యోగులను ఇబ్బందులు పెడుతున్నారన్నారు. ఓబులేసు మాట్లాడుతూ.. జనాభా పెరుగుతున్నకొద్దీ బ్యాంకులు విస్తరించాల్సిందగా దానికి విరుద్ధంగా

బ్యాంకులను విలీనం చేస్తున్నారన్నారు. అప్పులు కట్టలేదని రైతులను అరెస్టు చేస్తున్న ప్రభుత్వానికి రా.వేల కోట్లు ఎగ్గొట్టి బ్రిటన్ లో దాక్కున్న మాల్యాను అరెస్టు చేసే దమ్ము లేదా అని ప్రశ్నించారు. ఏఐబీఎ సెక్రటరీ కె ఈశ్వరరావు

మాట్లాడుతూ ప్రభుత్వ నిరంకుశత్వాన్ని ఓడించాలని, ప్రభుత్వరంగ బ్యాంకులను కాపాడు కోవాలని పిలుపునిచ్చారు. ప్రభుత్వం స్పందించకపోతే సెప్టెంబర్ 15న పార్లమెంట్ వద్ద ధర్నా చేపడతామన్నారు.

## పెండింగ్ వేతనాలు చెల్లించాలి

బకాయిలు చెల్లించాలని డిమాండ్ చేస్తూ ఆర్ట్, వర్క్, హెల్త్ అండ్ ఫిజికల్ ఎడ్యుకేషన్ పార్ట్ టైం కాంట్రాక్టు ఇన్స్ట్రక్టర్స్ ఫెడరేషన్ ఆధ్వర్యంలో సర్వశిక్షా అభియాన్



కార్యాలయం వద్ద పార్ట్ టైం ఇన్స్ట్రక్టర్ల ధర్నా నిర్వహించారు. ధర్నాకు సంఘీభావంగా సిఐటియు అధ్యక్ష, కార్యదర్శులు చౌటపల్లి రవి, నరసింహారావు మాట్లాడుతూ అరకొర వేతనాలు ఇవ్వడానికి కూడా ఇన్స్ట్రక్టర్లను ఇబ్బందులకు గురిచేస్తున్నారని, ఇన్స్ట్ర

క్టర్లపట్ల ఎస్ ఎస్ ఎ అధికారులు అవలం బిస్తున్న వైఖరి నరైనదికాదని, రాష్ట్రవ్యాప్తంగా మే నెలకు సంబంధించి వేతనాలు చెల్లించినా కృష్ణాజిల్లాలో మాత్రం అధికారులు ముందుకు రాకపోవడం శోచనీయమని పేర్కొన్నారు. పార్ట్ టైం ఇన్స్ట్రక్టర్ల సంఘ అధ్యక్షులు సి.హెచ్.ఎన్. దేవేంద్రరావు మాట్లాడుతూ సర్వశిక్షా అభియాన్ లో పని చేస్తున్న పార్ట్ టైం ఇన్స్ట్రక్టర్లకు మూడు నెలలుగా వేతనాలు చెల్లించడం లేదన్నారు. ప్రతి నెలా 1వ తేదీనే వేతనాలు చెల్లించాలని డిమాండ్ చేశారు. సిఐటియు జిల్లా నాయకులు మాదాల వెంకటేశ్వరరావు ఇన్స్ట్రక్టర్ల సంఘ ప్రధాన కార్యదర్శి ఎస్.టి.మల్లికార్జునరావు, లత, ఏసుబాబు, ఎన్.పద్మావతి, ఇ.సీతారామయ్య, ఎల్.సుజాత, ఎ.శేషుబాబు పాల్గొన్నారు.

## తపాలా ఉద్యోగుల సమ్మె

కృష్ణాజిల్లా వ్యాప్తంగా తపాలా ఉద్యోగుల సమ్మె జరిగింది. ఈ సందర్భంగా మచిలీపట్నంలో ర్యాలీ నిర్వహించారు. సిఐటియు నాయకులు సంఘీభావం తెలిపారు. తపాలా ఉద్యోగుల డిమాండ్లను



పరిష్కరించాలని కోరుతూ మచిలీపట్నంలో భారీ ర్యాలీ నిర్వహించారు. తమ సమస్యలను పరిష్కరించాలని డిమాండ్ చేస్తూ ఆల్ ఇండియా గ్రామీణ డాక్ సేవక్ యూనియన్ సమ్మె జరుగుతుంది.



# రైల్వే కాంట్రాక్టు కార్మికులకు హక్కులు కల్పించాలి

విశాఖపట్నం, విజయనగరం, శ్రీకాకుళం జిల్లాల్లో ఈస్ట్ కోస్ట్ రైల్వేకు సంబంధించిన కాంట్రాక్టు కార్మికులు తీవ్ర కష్టాలు పడుతున్నారు. ఈస్ట్ కోస్ట్ రైల్వేకు లాభాలు, దేశవ్యాప్త పేరు ప్రతిష్ఠలు గడించడంలో కాంట్రాక్టు కార్మికుల పాత్ర కూడా కీలకంగా ఉంది. కానీ కార్మికుల బతుకులు మాత్రం దినదిన గండంగా మారాయి. కార్మికులు చట్ట పరమైన సదుపాయాలకు నోచుకోవడం లేదు. అధికారులు దృష్టికి తీసుకువెళ్లినా స్పందన లేదు. ఈ స్థితిలో కాంట్రాక్టు కార్మికులకు జీవో ప్రకారం వేతనాలు, ఎరియర్స్, సెలవులు, ఈఎస్ఐ, పీఎఫ్, బోనస్, వేజ్ స్లిప్పులు, సేఫ్టీ పరికరాలు మొదలగు చట్టపరమైన హక్కులు అమలు చేయించాలని కోరుతూ విశాఖపట్నం డిఆర్ఎం ఆఫీస్ వద్ద ధర్నా జరిగింది.

ఈ ధర్నానుద్దేశించి సిఐటియు రాష్ట్ర కార్యదర్శి ఎం.జగ్గునాయుడు, యూనియన్

గౌరవాధ్యక్షులు వి.వి.ఎల్.నరసింహులు వ్రనంగించారు. జీవో ప్రకారం 01-04-2017 నుండి అన్ స్కిల్డ్ కి రోజుకి రూ.448, సెమీ స్కిల్డ్ కి రూ.506, స్కిల్డ్ కి



రూ.593 వేతనాలు చెల్లించాలి. 2017 జనవరి 19 నుండి పెరిగిన జీతాలు, ఎరియర్స్ చెల్లించాలి. జీవో అయితే వచ్చింది కానీ ఇంత వరకు మన రైల్వేలో చాలా డిపార్టుమెంట్స్ లో ఈ జీవోరేట్లు, ఎరియర్స్ ఇవ్వటం లేదు. నిత్యావసరవస్తువుల ధరలు రోజురోజుకీ పెరుగుతున్నాయి. ఇంటి అద్దెలు, కరెంట్ చార్జీలు, విద్య, వైద్యం,

పిల్లల స్కూల్ ఫీజులు పెరుగుతున్నాయి. కానీ మనకు మాత్రం పెరిగిన జీతాలను కాంట్రాక్టర్స్ ఇవ్వటం లేదు. కాంట్రాక్టర్స్ చేత జీవోలను అమలు చేయించే బాధ్యత రైల్వే యాజమాన్యానిది. కానీ రైల్వే యాజమాన్యం తమకేమీ పట్టనట్లు ఉన్నందువల్ల కార్మికులు నష్టపోతున్నారు అని జగ్గునాయుడు, నరసింహులు పేర్కొన్నారు.

ఈ కార్యక్రమంలో సిఐటియు విశాఖ నగర కోశాధికారి ఎస్.జ్యోతీశ్వరరావు, ఈస్ట్ కోస్ట్ రైల్వే కాంట్రాక్టు వర్కర్స్ యూనియన్ (సిఐటియు) ప్రధాన కార్యదర్శి ఎన్.సింహాచలం, శ్రీకాకుళం జిల్లా సిఐటియు నాయకులు బి.ఎన్.రాజు, జి.ఎర్రయ్య, బి.ఆదినారాయణ, యూని యన్ నాయకులు ముత్యాలమ్మ, రాజుతల్లి, గణపతి, శ్రీను, అధిక సంఖ్యలో కార్మికులు హాజరయ్యారు.

## ఉక్కు ఉద్యోగుల ధర్నా

విశాఖ: పెదగంట్యాడ హెల్త్ సెంటర్ ద్వారా ఉక్కు ఉద్యోగులకు మెరుగైన వైద్య సౌకర్యం కల్పించాలని కోరుతూ సిఐటియు ఆధ్వర్యం హెల్త్ సెంటర్ వద్ద ధర్నా నిర్వహించారు. ఈ సందర్భంగా సిఐటియు జాతీయ కార్యవర్గ సభ్యులు ఎన్.రామారావు మాట్లాడారు. సుమారు 4 వేల మంది కార్మికులు వారి కుటుంబసభ్యులు ఆధారపడి ఉన్న ఈ హెల్త్ సెంటర్ లో స్పెషలిస్టు వైద్యులు, అన్ని రకాల మందులు అందుబాటులో లేకపోవడంతో ఉద్యోగులు ఇబ్బందులకు గురవుతున్నారని తెలిపారు. ఆన్ లైన్ సౌకర్యాలు మెరుగుపరచాలని, రక్తనిర్ధారణ పరీక్ష సేకరణ సమయం పెంచాలని, ఎక్సరే మిషన్ వినియోగంలోకి తీసుకురావాలని డిమాండ్ చేశారు.

## సీపీహేచర్ల కార్మికుల సమస్యలు పరిష్కరించాలి

నెల్లూరు: వాకాడు మండలం తూపిలి పాళెంలోని సీపీ హేచర్లలో కార్మిక చట్టాలను యాజమాన్యం తుంగలో తొక్కింది. 120



మంది కార్మికుల బతుకులు ప్రశ్నార్థకంగా మారాయని, కంపెనీ, కాంట్రాక్టర్ల చర్యలతో తమకు అన్యాయం జరుగుతోందని సీపీ హేచర్ల ఎదుట సిఐటియు ఆధ్వర్యంలో కార్మికులు నిరసన చేపట్టారు. 2006 నుంచి 2013 వరకు కంపెనీ కార్మికులుగా కొనసాగిన తమను స్థానిక నాయకులు

మనోజ్ కుమార్ రెడ్డి కంపెనీతో కలసి కాంట్రాక్టు కార్మికులుగా మార్చేయడంతో తమ బతుకులు ప్రశ్నార్థకంగా మారాయని కార్మికులు ఆవేదన చెందారు. 2013లో తమను కాంట్రాక్టు కార్మికులుగా గుర్తించారన్న విషయాన్ని తెలుసుకుని దశలవారీ ఆందోళనలు చేస్తున్నప్పటికీ యాజమాన్యం పట్టించుకోవడంతో సిఐటియు ఆధ్వర్యంలో ఆందోళనకు దిగారు. సిఐటియు జిల్లా అధ్యక్షుడు కత్తి శ్రీనివాసులు మాట్లాడుతూ.. ఉద్యోగ భద్రత, కనీస వేతనం, ఈఎస్ఐ, పీఎఫ్ కల్పించాలని డిమాండ్ చేశారు. కార్మికులకు నెలకు రూ.9 వేల నుంచి రూ.14 వేల వరకు జీతాలు ఇస్తున్నట్లు యాజమాన్యం రికార్డుల్లో చూపుతున్నప్పటికీ రూ.5800 ఇవ్వడం దుర్మార్గం. కార్మికుల న్యాయవైస డిమాండ్లను పరిష్కరించాలని కోరారు.



# బీడీ కార్మికుల వేతనాలు సవరించండి

బీడీ కార్మికుల వేతనాలను సవరించాలని, జీడీ 41ని అమలు చేయాలని సిఐటియు రాష్ట్ర ప్రధాన కార్యదర్శి ఎంపీ గృహర్ ప్రభుత్వాన్ని డిమాండ్ చేశారు. కర్నూలులో ఇక్కాల్ హుసేన్ అధ్యక్షతన జరిగిన రాష్ట్రస్థాయి సమావేశాన్ని గృహర్ ప్రారంభిస్తూ రాష్ట్రంలోని బీడీ కార్మికులకు 2011లో ఇచ్చిన జీడీ 41 కాలపరిమితి 2016లోనే ముగిసినా అమలు చేయకపోవడం దారుణమన్నారు. మోడీ, చంద్రబాబు నాయుడు ప్రభుత్వాలు అనుసరిస్తున్న కార్మిక వ్యతిరేక విధానాలపై, వేతనాల అన్యాయంపై బీడీ కార్మికులు పోరాడాలని పిలుపునిచ్చారు.

కార్మికులకు పనిలేని సమయంలో ఉపాధి కల్పించాలని కోరారు. సిఐటియు రాష్ట్ర



ఉపాధ్యక్షులు పి.అజయ్ కుమార్, బీడీ కార్మిక రంగం రాష్ట్ర బాధ్యులు పి.చైతన్య ఆయా జిల్లాల నుంచి బీడీ కార్మిక సంఘం ప్రతినిధులు

పాల్గొన్నారు. 2017లో యూనియన్ సభ్యత్వాన్ని సెప్టెంబర్ 10లోపు పూర్తి చేయాలని సమావేశం తీర్మానించింది. అనంతరం రాష్ట్ర కన్వీనింగ్ కమిటీని ఎన్నుకున్నారు. రాష్ట్ర యూనియన్ కన్వీనర్ గా పి.చైతన్య, జిల్లాకు నలుగురు చొప్పున సభ్యులతో కమిటీని ఎన్నుకున్నారు. సెప్టెంబర్ 14 నుండి 16 వరకు తమిళనాడు వేలూరులో జరిగే అఖిల భారత బీడీ వర్కర్స్ ఫెడరేషన్ ఏడో మహాసభలకు 10 మంది ప్రతినిధులను సమావేశం ఎంపిక చేసింది.

## వీఆర్ఏల వేతనాల పెంపునకై ఆగస్టు 24 నుండి సెప్టెంబర్ 5 వరకు రిలే నిరాహార దీక్షలు

రాష్ట్రంలో 27 వేల మంది గ్రామరెవెన్యూ సహాయకులు పనిచేస్తున్నారు. వీరికి కనీస వేతనం రూ.18 వేలకు పెంచాలని,



దీక్షలను దేశీయ మాట్లాడుతున్న వి. ఉమామహేశ్వరరావు

తెలంగాణాలో మాదిరి ఏపీలోని వీఆర్ఏలకి వేతనాల పెంపుతో పాటు రిక్రూట్మెంట్, విద్యార్హతలు ఉన్న విఆర్ఏలను రెగ్యులరైజ్ చేయాలని, నామినీలను విఆర్ఏలుగా నియమించాలని, ప్రమోషన్స్ ఇవ్వాలని, 010 పద్దు ద్వారా వేతనాలు చెల్లించాలని తదితర డిమాండ్ల సాధన కోసం ఆగస్టు 24నుండి సెప్టెంబర్ 5 వరకు కొనసాగుతాయి. రిలే నిరాహార దీక్షలు ఏపీ గ్రామరెవెన్యూ సహాయకుల సంఘం ఆధ్వర్యంలో జరుగుతున్నాయి.

ఆగస్టు 24న దీక్షలను సిఐటియు రాష్ట్ర ఉపాధ్యక్షులు వి. ఉమామహేశ్వరరావు ప్రారంభించారు. వీఆర్ఏలు కేవలం రూ.6,400 గౌరవవేతనంతో పనిచేస్తున్నారు. వేతనాలు పెంచాలని ముఖ్యమంత్రికి, రెవెన్యూ మంత్రికి, అధికారులకు మూడు సంవత్సరాల్లో అనేక సార్లు వినతిపత్రాలిచ్చినా స్పందించలేదు. తెలంగాణాలో వీఆర్ఏలకు రూ.10,500 వేతనం పెంచడంతోపాటు, ప్రమోషన్స్లో 30 శాతం, డబుల్ బెడ్ రూం ప్లాట్ కట్టిస్తామని, రిక్రూట్మెంట్ వీఆర్ఏలను రెగ్యులరైజ్ చేస్తామని ప్రభుత్వం నిర్ణయించింది. మన రాష్ట్రంలో అనేక సంవత్సరాలుగా వీఆర్ఏలు వేతనాల పెంపు కోసం ఆశగా ఎదురుచూస్తున్నారు. కానీ చంద్రబాబు ప్రభుత్వం నిర్లక్ష్యంగా వ్యవహరిస్తోంది. ప్రతి నెలా రెగ్యులర్ గా వేతనాలు రాక ఆర్థిక ఇబ్బందులకు గురవుతున్నారు. ప్రభుత్వ తీరుకు నిరసనగా నిర్వహించిన రాష్ట్ర స్థాయి రిలే నిరాహార దీక్షల్లో వీఆర్ఏలు పెద్ద సంఖ్యలో పాల్గొన్నారు. సంఘం రాష్ట్ర అధ్యక్ష, కార్యదర్శులు ఎన్.పెద్దన్న, ఎం.బాలకాశిలతోపాటు రాష్ట్ర ఆఫీసు బేరర్స్ 13 రోజులు దీక్షల్లో పాల్గొన్నారు.


### ఆటో కార్మికులపై అక్రమ కేసులకు నిరసనగా ధర్నా

గుంటూరు: ఆటో కార్మికులపై పోలీసు అధికారులు అక్రమ కేసులు బనాయించడాన్ని నిరసిస్తూ బాపట్ల ఆటో వర్కర్స్ యూనియన్ ఆధ్వర్యంలో తహశీల్దార్ కార్యాలయం వద్ద ధర్నా నిర్వహించారు. ఈ సందర్భంగా ఆలిండియా రోడ్ ట్రాన్స్పోర్ట్ వర్కర్స్ ఫెడరేషన్ జిల్లా ప్రధాన కార్యదర్శి ఎస్.ఎ.సుభాని మాట్లాడుతూ.. ఉన్నత చదువులు చదివి ప్రభుత్వ ఉద్యోగాల్లో స్వయం ఉపాధి పొందుతున్న ఆటో కార్మికులపై ఆర్డీఓ, పోలీసు అధికారులు అక్రమంగా కేసులు నమోదు చేస్తున్నారన్నారు. స్టాండింగ్ కమిటీ సిఫార్సులపై రాష్ట్ర ప్రభుత్వం స్పందించనందున తప్పనిసరి పరిస్థితుల్లో ధర్నాకు దిగాల్సి వచ్చిందని చెప్పారు. ఆటో వర్కర్స్ ఫెడరేషన్ రాష్ట్ర అధ్యక్షులు నన్నపనేని శివాజీ మాట్లాడుతూ.. ఆటో కార్మికులు ఒంటరిగా లేరని, సిఐటియు వారికి అండగా ఉందని తెలిపారు.



## ఏపీ స్టేట్ గవర్నమెంట్ కాంట్రాక్టు, ఔట్సోర్సింగ్ ఉద్యోగుల ఫెడరేషన్ 4వ రాష్ట్ర మహాసభ ఆహ్వాన కమిటీ ఏర్పాటు

ఏపీ స్టేట్ గవర్నమెంట్ కాంట్రాక్టు, ఔట్సోర్సింగ్ ఉద్యోగుల ఫెడరేషన్ 4వ రాష్ట్ర మహాసభలు అక్టోబర్ 14, 15 తేదీల్లో కర్నూలు నగరంలో జరగనుంది. మహాసభ నిర్వహణకు ఆగస్టు 27న కలెక్టరేట్లోని చేనేత భవన్లో ఆహ్వాన సంఘం ఏర్పాటుకు సమావేశం జరిగింది. సమావేశానికి ఎన్జీఓ నాయకులు, మెడికల్ రిప్ప, సర్వశిక్షా అభియాన్లోని వివిధ సంఘాల నాయకులు, ఇరిగేషన్, మెడికల్, హెల్త్, 104, ఏఎన్ఎంలు, అర్బన్ హెల్త్ సెంటర్లు, కస్తూర్బా, పార్ట్టైం, డీఈఓలు, ఎంఆర్సీ సెంటర్లు, ఎంఐఎస్, సీఆర్పీ తదితర విభాగాల నుండి నాయకులు హాజరయ్యారు.



మాజీ ఎమ్మెల్యే ఎం.గేయానంద్, అధ్యక్షులుగా, ఎ.నాగరాజు ప్రధాన కార్యదర్శిగా, ఎం.శ్రీనివాసులు కోశాధికారిగా ఆహ్వాన సంఘం ఏర్పడింది.

### కనీస వేతనాల సలహామండలి ఏర్పాటు

#### రూ. 25 వేలు కనీసవేతనంకై మెడికల్ రిప్ప ధర్నా

ఆంధ్రప్రదేశ్ మెడికల్ & సేల్స్ రిప్ప యూనియన్ రాష్ట్ర కమిటీ ఆధ్వర్యంలో లేబర్ కమిషనర్ కార్యాలయం ఎదుట ఆగస్టు 22న ధర్నా నిర్వహించారు.

కనీస వేతనాల సలహామండలిని రాష్ట్ర ప్రభుత్వం వెంటనే నియమించాలని,

వేతనంతో కూడిన మెటర్నిటీలీవు సౌకర్యం కల్పించాలని, గుర్తింపు కార్డులివ్వాలని, సేల్స్ ప్రమోషన్ చట్టం, ఇతర కార్మిక చట్టాలను అమలు చేయని యాజమాన్యాలను కఠినంగా శిక్షించాలని కోరుతూ ధర్నాను నిర్వహించారు.



మెడికల్ రిప్పను హైలీ స్క్రీన్గా గుర్తించి కనీస వేతనం నెలకు రూ. 25 వేలు వేతనంగా నిర్ణయించాలని, మేడేను నెగోషియేబుల్ ఇన్స్ట్రుమెంట్ చట్టం కింద సెలవుగా ప్రకటించాలని, మహిళలకు 180 రోజులు

ధర్నాను సిబ్బందియు రాష్ట్ర కోశాధికారి ఏ.వి.నాగేశ్వర రావు ప్రారంభించారు. పీడీఎఫ్ ఎమ్మెల్యేలు బొడ్డునాగేశ్వర రావు, వై.శ్రీనివాసుల రెడ్డి మెడికల్ రిప్ప ఆందోళనకు మద్దతు తెలియజేశారు. మెడికల్ రిప్ప ఫెడరేషన్ ఆలిండియా కార్యదర్శి టి.కామేశ్వరరావు, రాష్ట్ర అధ్యక్ష, ప్రధాన కార్యదర్శులు పీఎస్ఎస్ రెడ్డి, యు.వి.కృష్ణయ్య, ఉపాధ్యక్షులు ఏజీ రాజమోహన్, పిఆర్కె రెడ్డి, వివిధ జిల్లాల నాయకులు పాల్గొన్నారు.

(19వ పేజీ తరువాయి భాగం)

ప్రస్తుత కనీస వేతనాల చట్టం ప్రకారం కొన్ని షరతులతో కనీస వేతనాన్ని యాజమాన్యం నుండి రాబట్టడానికి కోర్టులకు వెళ్లొచ్చు. కొత్త వేతనాల కోడ్లో ఆ అవసరాలకు కోర్టులు వ్యాజ్యాలను అనుమతించకూడదని పెట్టారు (సెక్షన్ 56). కనీస వేతన సలహా బోర్డులు వేతన సిఫార్సులకు పరిమితం గాకుండా ఇతర అంశాల్లో కూడా జోక్యం చేసుకుంటాయి. రాష్ట్ర ప్రభుత్వం బోర్డుకి ఏ ఇతర అంశాలనయినా సిఫార్సు కోసం పంపించొచ్చు 42(4)(డి). మహిళలకు ఉపాధిని పెంచటమనే పేరుతో పార్ట్ టైం ఎంప్లాయిమెంట్ను కూడా బోర్డులు సిఫార్సు చేస్తాయి 42(8).

రాష్ట్ర ప్రభుత్వం తనిఖీ అధికారుల (ఇన్ స్పెక్టర్ల) స్థానంలో ఫెసిలిటేటర్లను నియమిస్తుంది. తనిఖీల విధానాన్ని రూపొందిస్తుంది. కంప్యూటర్ ఎంపిక చేసిన (లాటరీ పద్ధతిలో) వాటికే తనిఖీలు ఉంటాయి 51(13). ఇన్ స్పెక్టర్ల రాజ్యం పోవాలని పెట్టుబడిదారులు ఎప్పటినుండో కోరుతున్నారు. వేతనాల కోడ్బిల్లు తనిఖీలను భూస్థాపితం చేస్తుంది. చంద్రబాబునాయుడు ప్రభుత్వం ఇప్పటికే ఆపని చేసింది.

దోపిడీ తీవ్రతరం - ప్రతిఘటనా తీవ్రతరం

కార్మికుల శ్రమశక్తిని మరింత తీవ్రంగా దోపిడీ చేసేందుకే కార్మిక చట్టాల్లో పాలక వర్గాలు మార్పులు తెస్తున్నాయి. లేబరు మార్కెట్ సంస్కరణలకు వామపక్ష పార్టీలు మినహా మిగతా ప్రధాన రాజకీయ పార్టీలన్నీ మద్దతు తెలుపుతున్నాయి. కార్మిక చట్టాల ఆటంకం లేకుండా వ్యాపారాలను సులువుగా చేసుకునేందుకే పెట్టుబడిదారులకు అవకాశాలు కల్పించటంలో భాగంగానే మార్పులు చేస్తున్నారు.

కార్మికులు చావోరేవో తేల్చుకోవాల్సిన సమయం వచ్చింది. కార్మిక సంఘాల పిలుపు మేరకు న్యూఢిల్లీలో నవంబరు 9, 10, 11 తేదీల్లో లక్షలాది కార్మికులు మహా ధర్నాలో పాల్గొననున్నారు.



# మున్సిపల్ కార్మికుల చీఫ్ విజయవాడ మహా ప్రదర్శన, బహిరంగ సభ

మున్సిపల్ కార్మికుల ఉపాధిని దెబ్బతీసే 279 జీవోను రద్దు చేయాలని, ఇంజనీరింగ్ కార్మికులకు స్కెల్డ్, సెమీ స్కెల్డ్ జీతాలు, సమాన పనికి-సమాన వేతనం, విజయవాడ, విశాఖనగరాలకు 010, తదితర డిమాండ్లు సెప్టెంబరు 15లోగా సమస్యలను పరిష్కరించాలని ఏపీ మున్సిపల్ ఎంప్లాయిస్ అండ్ వర్కర్స్ జేఏసీ డిమాండ్ చేసింది. లేకుంటే సెప్టెంబర్ 15 నుండి నిరవధిక సమ్మె చేపడతామని ప్రభుత్వాన్ని హెచ్చరించింది. జేఏసీ చీఫ్ విజయవాడ కార్యక్రమాన్ని నిర్వహించింది. ఈ సందర్భంగా రైల్వే స్టేషన్ నుంచి అలంకార్ సెంటర్ వరకు మహాప్రదర్శన నిర్వహించారు. అనంతరం మున్సిపల్ కార్మికుల గర్జన సభలో కార్మికులనుద్దేశించి సిఐటియు రాష్ట్ర ప్రధాన కార్యదర్శి ఎంఎ గృహర్ మాట్లాడుతూ ఏడాది నుంచి మున్సిపల్ కార్మికులు డిమాండ్లను పరిష్కరించాలని వివిధ రూపాల్లో ఆందోళనలు చేశారని గుర్తుచేశారు. జీవో 279తో కార్మికులు ఆందోళనలో ఉన్నారని, అయితే ప్రభుత్వం ఈ అంశంపై చర్చించి, భరోసా ఇచ్చేందుకు సిద్ధంగా లేదని తెలిపారు. మధ్యాహ్న భోజన పథకం, ఆశా, అంగన్ వాడీలు.. ఇలా కార్మికులందరినీ ముఖ్యమంత్రి చంద్రబాబు నాయుడు దూరం చేసుకుంటున్నారని సెప్టెంబర్ 15 నాటికి మున్సిపల్ కార్మికులంతా సమ్మెకు సిద్ధంగా ఉండాలని పిలుపునిచ్చారు. ఎఐటియుసి రాష్ట్ర ప్రధాన కార్యదర్శి జి ఓబులేసు మాట్లాడుతూ 279 జీవో అమలుకు అధికారులపై ముఖ్యమంత్రి ఒత్తిడి తెస్తున్నారన్నారు.

## ఐక్య పోరాటాలకు పిలుపు

పీడీఎఫ్ ఎమ్మెల్సీలు బొడ్డు నాగేశ్వర రావు, వై.శ్రీనివాసుల రెడ్డి మాట్లాడుతూ కార్మికుల ఐక్య పోరాటాల వల్లే ప్రభుత్వం ఒక అడుగు వెనక్కు వేసిందని, అయితే మున్సిపల్ కార్మికుల మెడపై కత్తిలా 279 జీవో వేలాడుతూనే ఉందని తెలిపారు. ఈ

జీవో రద్దు కోసం ఐక్యంగా పోరాటాలు చేయాలని పిలుపునిచ్చారు. మున్సిపల్ కార్మికులు రెండు రోజులు పనులు ఆపేస్తే నగరాలు చెత్తమయం అవుతాయని, ప్రజా జీవనం స్తంభించిపోతుందని హెచ్చరించారు. టీడీపీ ప్రభుత్వం కార్పొరేట్లకు కొమ్ముకాస్తోందని గర్హించారు. మున్సిపల్ కార్మికుల పొట్టకొట్టే 279 జీవోను రద్దు చేసి, 151 జీవోను అమలు చేయాలని డిమాండ్ చేశారు. శాసనమండలి సమావేశాల్లో పీడీఎఫ్ తరపున కార్మికుల సమస్యలను ప్రస్తావించి, పరిష్కారానికి కృషిచేస్తామని హామీనిచ్చారు. మున్సిపల్ జెఎసి నాయకులు కెఉమామహేశ్వరరావు, తులసీచంద్ర అధ్యక్షత వహించిన ఈ సభలో సిఐటియు బ్యాంకు ఎంప్లాయిస్ ఫెడరేషన్ నాయకులు ఆర్.అజయ్ కుమార్, జెఎసి నాయకులు ఎ.రంగనాయకులు, ఇ.మధుబాబు, పి వెంకటరెడ్డి, ఎస్ శంరరావు, ఎం.డేవిడ్, జి.సుబ్బారావు, ఐఎఫ్టీయూ నాయకులు ప్రసాద్, సీపీఎం రాష్ట్ర కార్యదర్శి వర్గ సభ్యులు సీహెచ్ బాబూరావు తదితరులు పాల్గొన్నారు.

## రిలే నిరాహార దీక్షలు

మున్సిపల్ జేఏసీ ఆధ్వర్యంలో ఆగస్టు 7వ తేదీ నుండి 21వ తేదీ వరకు రోజుకు ఒక్కో జిల్లా కార్మికులతో విజయవాడ అలంకార్ సెంటర్లోని ధర్నాచౌక్లో రిలే



నిరాహార దీక్షలు నిర్వహించారు. కార్పొరేట్ సంస్థల కొమ్ముకాస్తూ కార్మికవర్గానికి

ద్రోహం చేస్తున్న కేంద్ర, రాష్ట్ర ప్రభుత్వాల విధానాలను ప్రతిఘటించాలని సిఐటియు అఖిల భారత అధ్యక్షురాలు డాక్టర్ కె.హేమలత కార్మిక వర్గానికి పిలుపునిచ్చారు. ఈ దీక్షల్లో షుమారు 2 వేల మందికి పైగా కార్మికులు పాల్గొన్నారు.

ఆగస్టు 1న రాష్ట్రవ్యాపితంగా నిర్వహించిన 'మానవహారం' కార్యక్రమం 80 మున్సిపాలిటీల్లో జరిగింది. ఆగపెంట 4ర జరిగిన మౌన ప్రదర్శనలు 72 మున్సిపాలిటీల్లో జరిగాయి. రిలే నిరాహార దీక్షలు, మానవహారం, మౌనప్రదర్శనలతోపాటు ఆగస్టు 22 చలో విజయవాడలో పాల్గొని జయప్రదం చేసిన మున్సిపల్ కార్మికులకు జేఏసీ అభినందనలు తెలిపింది.

నిరవధిక సమ్మె: సెప్టెంబర్ 15 నుండి నిర్వహించ తలపెట్టిన నిరవధిక సమ్మె నోటీసును ఆగస్టు 29న జేఏసీ నాయకత్వం రాష్ట్ర ప్రభుత్వానికి అందజేసింది.

## స్పెషల్ డ్రైవ్ పేరుతో దాడులను ఆపాలి



స్పెషల్ డ్రైవ్ పేరుతో పోలీస్, ఆర్మీ అధికారులు జరుపుతున్న దాడులను తక్షణమే ఆపాలని, చదువుతో సంబంధం లేకుండా డ్రైవింగ్ నైపుణ్యం కలిగిన కార్మికులందరికీ లైసెన్సీలు ఇవ్వాలని డిమాండ్ చేస్తూ నెల్లూరు జిల్లా ఆటో కార్మికసంఘం (సిఐటియు) ఆధ్వర్యంలో బోసుబొమ్మ సెంటర్ నుండి ర్యాలీ, కలెక్టరేట్ ఎదుట ధర్నా జరిగింది.



# చెదిరిపోయిన జీవన చిత్రం...!

రోజులాగే నిద్రలేచి అమ్మకోసం తన గదిలోకి వెళ్లాను. తను లేదు. చలిలో వంటి మీద శాలువా కూడా కప్పుకోకుండా ఒక్కొక్క మొక్కముందూ నిలబడి “చెయ్! చెయ్!” అంటూ నడుస్తోంది. నా గుండెల్లో సన్నటి బాధ. అమ్మకి కొద్దిగా మతిస్థిమితం తప్పింది. తనని ఇలా చూస్తానని ఎప్పుడూ అనుకోలేదు.

“లోపలికి వెళ్దాం. రామ్మా!” అన్నా తన దగ్గరగా వెళ్లి చెయ్యి పట్టుకుని. ఆ చేతిని అలాగే బిగించి పట్టుకుని నా కళ్లలోకి తీక్షణంగా చూస్తూ “చెయ్” అంది.

“ఏం చెయ్యను” మెత్తగా అడిగాను. తను ఆలోచనలో పడింది. “అది చెయ్, ఇది చెయ్, అలా, ఇలా చెయ్, అన్నీ చెయ్. నువ్వే చెయ్...” అంటూ నా వెంట నడిచింది. ఇది రోజూ జరిగే వ్యవహారం.

అమ్మమ్మకి ఎనిమిదిమంది సంతానం. అమ్మ పెద్దది. “ఏమే! అలా మొద్దులా కూర్చోపోతే చెల్లెళ్లకి జల్లెయ్యకూడదూ? తమ్ముడికి నీళ్లు పోయ్యి... ఆ బియ్యం కడిగి బుట్టలో పోసి నీళ్లు ఓడ్చి తీసుకురా! నాన్నకి కాఫీ ఇవ్వు. మిగిలిన కాఫీ అందరికీ గ్లాసుల్లో పోసివ్వు... గదులు తుడుపు...” అలా ఒకదాని వెనకాల ఒకటి పూరమాయిస్తునే ఉండేదట అమ్మమ్మ.

“నేనూ తన పిల్లల్లో ఒకదాన్ననిగానీ, పెద్ద చెల్లికన్నా నేను ఏడాదే పెద్దనిగానీ అమ్మకి ఎప్పుడూ తోచేది కాదు. కళ్లెదురుగా ఉన్నంతసేపూ ఏదో ఒకటి చెబుతూనే ఉండేది. గిలకలా తిరుగుతూ ఎన్ని చేసేదాన్నో! అవన్నీ చేసి అందర్నీ సవరదీసి స్కూలుకెళ్లేసరికి నాకెప్పుడూ లేటే! ఒక్కొక్క రోజు అసలు వెళ్లటానికి కుదిరేదీ కాదు.

ఆ తర్వాతి ప్రకరణం ఆవిడ పెళ్లి.

“అసలేలా పెరిగానో ఎప్పుడు పెరిగి పెద్దయ్యానో కూడా గుర్తులేదు నాకు. అప్పుడు చదువంటే ఇంత హైరానా ఉండే దికాదుగా. పదోతరగతి అయిందని పించాను. ఇంతలో పెళ్లన్నారు. మూడు నాలుగు సంబంధాలు చూస్తే మీ నాన్నావాళ్ల సంబంధం కుదిరింది”

అందొకసారి. ఆ మాటలో ఏదో వెల్లి. అమ్మ మాయింట్లో సంతోషంగా లేదా అంటే నవ్వుతూనే ఉండేది. కంటతడి పెట్టగా ఎప్పుడూ చూడలేదు. అదే సంతృప్తికి నిర్వచనమా అంటే చెప్పలేను. కానీ మాయింట్లో వాతావరణం కొంత భిన్నంగా ఉండేది. ఆ రోజుల్లో అందరి ఇళ్లలో అలాగే ఉండేదేమో.

తాతయ్య బయటి నుంచీ రాగానే మామ్మ ఆయనకి కాళ్లు కడుక్కుందుకు నీళ్లు చెంబుతో ఎదురెళ్లేది. ఇంట్లోకి రాగానే మంచినీళ్లగాను చేతికిచ్చి ఆయన తాగేదాకా నిలబడి ఖాళీగ్లాసు అందుకుని వెళ్లేది. నాకిదంతా వినోదంగా ఉండేది. పెద్దయ్యాక నాకూ అలాగే ఇస్తారు. ఎందుకంటే ఆటలు ఆడిఆడి నాకాళ్లు దుమ్ముకొట్టుకుపోయి ఉండేవి. విపరీతమైన దప్పికవేసేది. కానీ కాళ్ళలాచేతులూ కడుక్కున్నాకే ఇంట్లో అడుగుపెట్టనిచ్చేవాళ్లు. మంచినీళ్లు ముంచుకుని తాగాలి. గ్లాసు కడిగి పెట్టాలి. ఇవన్నీ పెద్దపనుల్లా అనిపించేవి. పెద్దయ్యాక మాత్రం బామ్మ అలా చెయ్యడం అసంబద్ధంగా అనిపించసాగింది.

“ఎందుకు, తాతయ్య తాగేదాకా నిలబడి గ్లాసందుకోవడం? తాగాక తనే కిందపెడతారుగా?” అని అడిగానొకసారి బామ్మని.

“నువ్వే చూద్దవుగాని” అని నవ్వి బామ్మ నీళ్లగ్లాసు అందించి వంటింట్లోకి వెళ్లిపోయింది.

“ఏమేవ్. ఈ గ్లాసు తీసుకో... ఒసేవ్, గ్లాసు నాకిచ్చి వెళ్లిపోయేవేమిటి?” అని తాతయ్య అరుపులు.

“కింద పెట్టొచ్చుకదా తాతయ్యా?” అని అడిగేను, అక్కడే ఉన్న నేను.

“ఇంకా గ్లాసు అక్కడే ఉండిపో తుంది. తియ్యడానికి ఎవరికీ ఒళ్లొంగదు. ఐనా ఒక్క నిమిషం నిలబడి గ్లాసు తీసుకుని వెళ్లిపోయే



దానికి నేను వంగుని కింద పెట్టాలా? అంత తీరికలేని పనులేం చేస్తోందట?” అన్నాడు తాతయ్య. బామ్మ వచ్చేదాకా ఆ స్తోత్రం సాగుతూనే ఉంది.

“ఈ మాటలన్నిటికన్నా ఆయనన్నట్టు నిలబడి ఆ గ్లాసేదో తీసుకుని వెళ్లిపోతే తీరిపోదూ?” అంది ఆవిడ. అలా అలవాటు పడిపోయారు ఇద్దరూ. నాన్నా అంతే. ప్రతిదీ చేతిదగ్గరకి తీసుకెళ్లి అందివ్వాలి. బ్రష్టుమీద పేస్టు దగ్గిర్నూంచీ. అలా అలవాటు చేసింది బామ్మ. ఈ వాతావరణంలోకి అమ్మ అడుగు పెట్టింది.

“ఇంట్లో ఎవ్వరూ ఏ పనీ చేసేవాళ్లు కారు. ఎవరిపని వాళ్లు చేసుకోవడానికీ నామోషీయే. అప్పటిదాకా ఇంటికి కేంద్రబిందువులా నడిపించిన బామ్మ కూడా నేను రాగానే పనంతా నాకు వదిలేసింది. పెత్తనం తనదేసుమా! తనెలా చెబితే అలా తూచా తప్పకుండా అన్నీ జరగాలనేది. చివర్లో ఓపిక తగ్గి మంచానవడ్డాక కూడా అలాగే సాగించుకుంది. రంగడూ! స్వతంత్రంగా ఎంతపనేనా చెయ్యచ్చుగానీ ఒకళ్ల పెత్తనం కింద చేసే పని చిన్నదే అయినా చాలా బరువుగా అనిపిస్తుంది!” అంది అమ్మ ఒక సందర్భంలో.

తన పెళ్లైన ఏడాదికి అమ్మకి



ఉద్యోగం వచ్చింది. అదో తమాషా. అప్పట్లో సెంట్రల్ గవర్నమెంటు ఉద్యోగాలు చాలా తేలిగ్గా వచ్చేవట. వదోతరగతిలో మంచిమార్కులుంటే చాలు. పోస్ట్లోనూ, టెలికాంలోనూ, రైల్వేలోనూ ఉద్యోగాలు ఇచ్చేవారు. పెళ్లికి ముందు అమ్మ స్నేహితుల్లో సరదాగా పెట్టిన అప్లికేషను మీద పెళ్లయ్యాక ఇంటర్వ్యూకి రమ్మని వచ్చింది. అటువాళ్ళూ ఇటువాళ్ళూ దానిమీద తర్జనభర్జనపడి మొత్తానికి అమ్మ ఉద్యోగంలో చేరవచ్చునని తీర్మానించారట.

“రంగడూ! ఉద్యోగంలో చేరుతున్నానని చాలా ఆనందపడి పోయానుగానీ చేరాకగానీ తెలియలేదు అదెంత తెలివితక్కువపనో! ఇంటర్వ్యూ రోజునే ఆర్డరు అప్పటికప్పుడు టైపుచేయించి చేతిలో పెట్టారు వెంటనే వచ్చి చేరమని. దాన్ని చూసుకుని ఎంత మురిసి పోయానో అంది అమ్మ తన ఉద్యోగప్రహ సనాన్ని గురించి చెబుతూ

అమ్మ చాలా చురుగ్గా పనిచేసేదట. అందుకని ఏ బ్రాంచిలో పెండింగుంటే అందులో తనని వేసేవారట. రోజులు గడుస్తున్న కొద్దీ వయసు పెరిగి అమ్మలో ఓపిక తగ్గడం మొదలైంది. అలాగని తన బాధ్యత లేమీ తగ్గలేదు. అమ్మమ్మకి అనారోగ్యం... బామ్మకి అనారోగ్యం... కుటుంబ అవసరాలు. ఎవరికే కష్టం వచ్చినా అమ్మకేసే చూసేవారు. ఆపైన ఆఫీసులో వస్తున్న మార్పులు... వాళ్ల డిపార్టుమెంట్ నష్టాల్లో పడింది. ఆ నష్టాన్ని భర్తీ చేసుకునేందుకు వాళ్లు అనేక పనులు తలకెత్తుకున్నారు. అక్కడినుంచీ అమ్మలో నిరాసక్తి మొదలైంది. దాన్ని ఎవరం గుర్తించలేదు. అలా అనేకన్నా గుర్తించడానికి ఎవరం ఇష్టపడలేదు. సమస్యని గుర్తించక పోవడం అసలు సమస్య కన్నా పెద్దది.

“రంగడూ! సామాన్యంగా బతికే మనుషులం మనం. తినడానికింత తిండి, నిలవడానికి నీడా ఉంటే బతుకు లాగించెయ్యగలం. నలుగురు మనని మంచి అంటే అదే బలమనుకుని బతికెయ్యగలం. ఇంతంత జీతాలూ, ఆ జీతాల కోసం ఏవోవే చెయ్యటాలూ, ఈ ఆరాటాలూ ఈ వయసులో అవసరమా?” అని ప్రశ్నించింది.

“వ్యవస్థ మంచిదే. కానీ దాన్ని తనకనుగుణంగా ఉండాలని ఎవరో ఒకవ్యక్తి... అతడు మన పైఉద్యోగికావచ్చు. మనని పాలించేనేత కావచ్చు... అనుకోవడం వలన చాలా ఇబ్బంది పడుతున్నాం. అతడు గొప్ప ఎంట్రప్రైజర్ కావచ్చు, గొప్ప ప్రగతివాది కావచ్చు. అతడూ ఈ వ్యవస్థలో భాగమే. కాబట్టి వ్యవస్థని అనుసరించి, వ్యవస్థలోని సహభాగస్థులనుసరించి వెళ్లాలి.

“నా శక్తిని మించిపోతున్నాయిరారంగడూ, ఈ బాధ్యతలు. ప్రతివాళ్ళూ ప్రతీదీ చెయ్ చెయ్ అంటారు. ఎనిమిదేళ్ల వయసు నించీ ఈ మాట వినివిని విసిగిపోయా. చేసుకునే ఓపికలేని అమ్మమ్మకి అంతమంది పిల్లలం ఎందుకు? ఇంట్లోవాళ్లకి సరైన శిక్షణ ఇవ్వలేని బామ్మకి ఇంటి పెత్తనం ఎందుకు? ఎవరిపని వాళ్లు చేసుకుంటే, ఇంటిపని సులువవుతుంది. ఆపైన అందరూ తలోచెయ్యి వేస్తే ఉద్యోగాలూ చెయ్యగలం. అందరూ కూర్చుని నామీద పెత్తనం చేస్తారు. అక్కడ ఆఫీసులోనూ అంతే. పైవాళ్లకి ఆలోచన రావడం భయం, మానెత్తిన రుద్దుతారు. చెయ్యగలమో లేదో చూడక్కర్లేదా?

యాభైఏళ్ల వయసులో కంప్యూటర్ మీద చెయ్యడం నేర్చుకోమంటారు. ఇన్నూరెన్నుపాలసీలు, గోల్డ్ కాయిన్స్ అమ్మమంటారు. ఇంటింటికీ వెళ్లి అర్డర్లు తెమ్మంటారు. ఏవేవో చెయ్యమంటారు. టార్గెట్స్ పెడతారు. సాఫ్ట్ స్కిల్స్ అంటారు. కమ్యూనికేషన్ స్కిల్స్ అంటారు. అవేవీ లేకుండానే అక్కడ పెద్దకూతురిగానూ, ఇక్కడ పెద్దకోడలి గానూ మీకు అమ్మగానూ ఇంత గౌరవాన్ని అందుకోగలనా? పెద్ద పెద్ద కంపెనీల్లో మార్కెటింగ్ కీ, సేల్స్ కీ, అడ్వర్టైజింగ్ కీ విడి విడిగా ఉంటారట. మరి మమ్మల్నేమిటి, అన్నిటికీ వాడుకుంటున్నారు? ఇవన్నీ నావల్లకావటంలేదు. వేళకి ఇంటికి వెళ్లనివ్వరు. సెలవులు కూడా వాడుకోనివ్వరు. వ్యక్తిగత జీవితం అంటూ లేకుండాపోయింది. తలొంచుకుని పని చెయ్యమంటే ఎంతైనా చెయ్యగలను. నలుగురికి చెప్పి చేయించగలను. ఇన్నేళ్ల అనుభవం, తెచ్చుకున్న మంచిపేరు, మంచులా కరిగిపోయాయి” అని

బాధపడేది. అంత జీతం వచ్చే ఉద్యోగం మానటానికి నాన్న ఒప్పుకోవడంలేదు.


“మారుతున్న కాలంతోపాటు మారాలి. ఎప్పటికీ ఒక్కలాగే ఉంటామ నుకుంటే కుదురు తుందామరి?” అన్నారు నాన్న. అమ్మలో నిస్పృహ, అయిష్టంగా ఆఫీసుకి వెళ్లేది.

“మీకు పనిరాదు. ఇలాగైతే ఎలా? ఈ ఆఫీసులో మీ నర్వీసు అవనరంలేదు. ఇంకెక్కడికేనా ట్రాన్స్ ఫర్ పెట్టుకుని వెళ్లిపొండి. కేపబుల్ హేండ్సుని తెచ్చు కుంటాం... మీకు పని రాదు, చెయ్యలేరు, ఈ ఉద్యోగాలు వదలరు. జీతాలు మాత్రం కావాలి-అనిపించుకోవడానికి ఆఫీసుకి వెళ్లాలి” అని గొణుగుతూ వెళ్లేది. స్కూలుకి వెళ్లడానికి మారాము చేసే పసిపిల్లలా అనిపించేది నాకు. తన సమస్యలోని లోతు తెలిసేది కాదు. నాన్న వినీ విననట్టారు కునేవారు.

మరీ విసుగొస్తే, “అంటారు మరి. ఇంతంత జీతాలు తీసుకుంటున్నప్పుడు జవాబుదారీ తీసుకోవాలి. నాకిదిరాదు, అది రాదు. ఇది చెయ్యను అది చెయ్యను అని గిరిగీసుకుని కూర్చుంటే ఎలా? ఎంతసేపూ నీకోణంలోంచే ఆలోచిస్తున్నావు. తనమీద ఎంత వత్తిడి ఉంటే మీ ఆఫీసరు మిమ్మల్నిలా ప్రెజరైజ్ చేస్తున్నాడు? ఆయన కోణంలోంచి ఆలోచించు” అనేవారు పర్సనాల్టీ డెవలప్ మెంటు పాఠాలు బాగా చదివి ఏదేనా తలుచుకుంటే అది జరిగేదాకా తగ్గని నాన్న. చండశాసనుడని నాన్నకి వాళ్ల ఆఫీసులో పేరు. ఇంట్లో అమ్మనికూడా తనకింది ఉద్యోగిని చూసినట్టే చూస్తారు పని విషయంలో.

“నాకున్నవి చాలవన్నట్టు మా పైవాళ్ల సమస్యల గురించి కూడా నేనే ఆలోచించాలి కాబోలు!” అంది అమ్మ. ఆ తర్వాత తనిలా... దాదాపు ఆరేళ్లనుంచీ. ఉద్యోగం మానేసింది. లీవులు పెట్టింది ఉద్యోగాన్ని నాన్న కాపాడుతున్నారు. ఈ వేళో రేపో అమ్మని ఇన్ వేలిడేట్ చేస్తారు. పనికిరాదని ఉద్యోగంలోంచి రిటైర్ చేస్తారు.

తనిప్పుడొక చెదిరిపోయిన జీవన చిత్రం.





# బీఆర్డీ ఆసుపత్రిలో చిన్నారుల మరణమ్మదంగం

లక్నోకి చెందిన పుష్పాసేన్ హెల్త్ కేర్ సంస్థ బీఆర్డీ ఆసుపత్రికి 2014 నుంచి ఆక్సిజన్ సిలిండర్లు సరఫరా చేస్తోంది. ఈ నేపథ్యంలో రూ.63.65 లక్షలు ఆసుపత్రి బకాయి పడటంతో ఈ ఏడాది ఫిబ్రవరి నుంచి సదరు కంపెనీ నోటీసులు పంపు తూనే ఉంది. మీ ఆసుపత్రిలో ఆక్సిజన్ సరఫరా ఎంత ముఖ్యమైన అంశమో మీకు చెప్పనవసరం లేదు. మీరు మా కంపెనీకి చాలా బకాయి ఉంది. అయినా ఇప్పటి వరకు సరఫరా ఆపలేదు. దయచేసి ఇప్పటికైనా బకాయిలు చెల్లించండి. లేని పక్షంలో సిలిండర్ల సరఫరా కొనసాగడం కష్ట సాధ్యమవుతుంది' అని కంపెనీ న్యాయవాది వివేక్ గుప్తా పంపిన నోటీసులో స్పష్టంగా తెలియజేశారు. రాష్ట్ర ప్రభుత్వం ప్రజారోగ్యాన్ని పూర్తిగా నిర్లక్ష్యం చేసి 70 మంది చిన్నారుల మృతికి వైద్యులను నిందిస్తున్నారు. ఈ ఘటనలో ప్రభుత్వ తప్పిదాలను దాచిపెట్టే ప్రయత్నం చేస్తున్నారు. ఆక్సిజన్ అందకపోవడానికి కారణం ఎవరు? వైద్య పరికరాల కొరతకు ఎవరు బాధ్యులు? బీఆర్డీ ఆసుపత్రిలో చిన్నపిల్లల వైద్య విభాగం అడ్డుగా ఉన్న వైద్యుడి ప్రభుత్వం తొలగించింది. ఇలాంటి ఘటనల్లో వైద్యులే బలిపశువులుగా

మారుతున్నారు. పిల్లల ఆక్సిజన్ కోసం ప్రభుత్వం బకాయిలు చెల్లించకుండా ఆపింది. కేవలం రూ.63.65 లక్షలు. యోగీ ఆదిత్యానాథ్ ప్రభుత్వం ఆవు సంరక్షణ కోసం కేటాయించిన నిధులు రూ.40 కోట్లు. స్థానిక అధికారుల వైఫల్యమేకాదు, పాలకుల మతోన్మాద సంకుచిత వైఖరి ప్రతిఫలం ఇది.

యోగీ ఆదిత్యానాథ్ ముఖ్యమంత్రిగా అధికారం చేపట్టిన తర్వాత ఉత్తరప్రదేశ్ ముఖ చిత్రమిది. ఆయన గురించి, ఆయన ప్రజలకు చేస్తున్న సేవల గురించి వీర భక్తులు మీడియాలో బాకాలు ఊదుతారు... సోషల్ మీడియాలు కథలు కథలుగా వర్ణిస్తాయి. ఆయన రాగానే అక్కడ అవినీతి అంతమయ్యిందట! ప్రభుత్వ ఉద్యోగులు భయంతో వణికి పోతూ ఒళ్లొంచి పని చేస్తున్నారట! ప్రభుత్వ ఆస్పత్రుల్లో డాక్టర్లు... ఆఫీసుల్లో ఉద్యోగులు... బస్సులు నడిపే డ్రైవర్లు... ప్రజా సేవకోసం లైన్లు కట్టి మరీ పని చేస్తున్నారట! ఎక్కడా అవినీతి, అన్యాయం అనేది జరగకుండా ( గో హత్యలు మాత్రమే జరుగుతూ ) యోగీ పాలన సాగుతోందట! రాములవారైనట్టి యోగీ ఆదిత్యమహారాజ్ పాలనలో ఆవులను రక్షించడానికి ప్రత్యేక పథకాలు ప్రవేశ పెట్టారు. ఆవులు బాగుంటేనే దేశం బాగుం

టుందని, ప్రజలకు ఆక్సిజన్ దొరుకు తుందని రాష్ట్రమంతా ప్రచారం చేస్తున్నారు. మనిషి చనిపోయినా పర్వాలేదు కానీ ఆవు చనిపోతే మాత్రం ఊరుకోబోమని ఫర్మానా జారీ చేశారు. ఆవులకు ఏమైనా అయితే రక్షించడానికి, వాటిని ఆఫుమేఘాలమీద ఆస్పత్రికి తరలించడానికి అంబులెన్స్లు ప్రారంభించారు. ఇంత గొప్పగా జరుగు తున్న యోగీ మహారాజ్ పాలనలో గోరఖ్ పూర్లోని ప్రభుత్వ ఆస్పత్రిలో ఆక్సిజన్ లేక 63 మంది చిన్నారుల ప్రాణాలు పోయాయి. ప్రభుత్వం బాకీ పడ్డ రూ.63.65 లక్షలు కట్టకపోవడం వల్ల కంపెనీ ఆక్సిజన్ సప్లై చేయలేదు. దాంతో చిన్నారుల ప్రాణాలు గాలిలో కలిసి పోయాయి. అదే ఆవుల ప్రాణాలైతే ఈ పాటికి ఎంత మంది జైళ్లకు పోయేవాళ్లే. ఎంతమంది కాషాయ మూకల చేతుల్లో బలయ్యేవారో! కానీ చనిపోయింది మనుషులు... అందులోనూ పాలకుల దృష్టిలో ఓటుకు తప్ప ఇంకెందుకూ పనికి రాని దళిత, బహుజన, మైనార్టీల పిల్లలు. ఈ దేశంలో పేదవాళ్లుగా పుట్టినందుకు... శ్రమజీవులైన తల్లితండ్రులకు పుట్టినందుకు మరణమే శిక్ష అని అని భావిస్తున్న పాలకులున్న చోట పుట్టినందుకు వాళ్లు పుట్టగానే చనిపోయారు...

## మానవత్వం పరిమళించిన వేళ

గోరఖ్ పూర్లో ఆక్సిజన్ అందక 63 మంది చిన్నారులు చనిపోయిన విషయం తెలిసిందే. కానీ డాక్టర్ కాఫీల్ అహ్మద్ సమయస్ఫూర్తితో వ్యవహరించడం వల్లనే మరింత మంది చిన్నారులు చనిపోకుండా రక్షించబడ్డారని చిన్నారుల తల్లిదండ్రులు చెప్పారు. హాస్పిటల్ పాత బాకీ తీర్చనందున ఆక్సిజన్ నష్టం నిలిపివేయడంతో ఈ విషయం తెలుసుకున్న డా॥కాఫీల్ అర్థ రాత్రి ఇద్దరు హాస్పిటల్ సిబ్బందిని వెంటపెట్టుకొని తన స్నేహితుల నర్సింగ్ హోమ్లకు వెళ్లి మూడు ఆక్సిజన్ సిలిండర్లను తెచ్చారు. హాస్పి

టల్ ను వీడే ముందు సిబ్బందికి తగు సూచనలు ఇచ్చారు. కానీ తను తెచ్చిన సిలిండర్స్ లో లోడ్ అయిన ఆక్సిజన్ అరగంటకు మాత్రమే సరిపోతుందని తెలుసుకొని సమయం 6 గంటలైంది చిన్నారులకు ఆక్సిజన్ లేమితో పరిస్థితి ప్రమాదకరంగా మారడంతో డాక్టర్లు మళ్లీ నర్సింగ్ హోమ్ల చుట్టూ పరుగులు తీశారు. మరో 12 సిలిండర్లను సమకూర్చగలి గారు.. హాస్పిటల్ చేరిన వెంటనే ఒక స్థానిక సప్లయర్ డబ్బులకు ఆక్సిజన్ సప్లయ్ చెయ్యడానికి సిద్ధంగా ఉన్నాడని

సమాచారం అందింది. వెంటనే తన వద్దనున్న ఏటీఎం డెబిట్ కార్డును సిబ్బందికి ఇచ్చారు. 10 వేలు డ్రా చేయించి ఇతర రోగులకి ఆక్సిజన్ సరఫరా చేయడానికి వినియోగించారు. ఫైసలాబాద్ నుండి ఆక్సిజన్ ను సరఫరా చేసిన బ్రక్ డ్రెవర్ డీసీలు ఖర్చులు కూడా తానే భరించాడు. ఇతర డాక్టర్లు ఆశలు వదులుకున్నప్పుడు డాక్టర్ కాఫీల్ ఖాన్ మానవత్వంతో సకాలంలో స్పందించి వ్యవహరించి మరింత మంది ప్రాణాలు పోకుండా కాపాడగలిగారని ప్రత్యక్ష సాక్షి గౌరవ్ త్రిపాఠి చెప్పారు.




# పాలకులు ప్రణమిల్లటమే బాబాల ఆరాచకాలు

ప్రజల బలహీనతలు పునాదిగా గుర్మీత్ సింగ్ వంటి బాబాలు పుట్టుకొస్తుంటే, రాజకీయ ప్రయోజనాల కోసం నాయకులు అటువంటివారిని కాపాడుకొస్తుంటారు. డేరా సచ్చా సౌదా అధినేతను న్యాయస్థానం దోషిగా నిర్ధారించగానే హర్యానాలో సాగిన తీవ్రమైన హింసను గమనించినప్పుడు, పాలకులు శాంతిభద్రతలను కూడా ఓట్లలోనే కొలుస్తారని అర్థమవుతుంది. పదిమంది ఒకచోట గుమిగూడగానే చిందులు తొక్కి పోలీసు వ్యవస్థకు ఐదుకోట్ల మంది శిష్యుగణం ఉన్న ఒకవ్యక్తికి సంబంధించిన తీర్పు ఎంతటి తీవ్రమైనదో తెలియకపోదు. హర్యానా ప్రభుత్వం ప్రదర్శించిన ఉదాసీనతకు భయం కారణం కావచ్చును, లేదా హింసతో అప్రదిష్టపాలైన గుర్మీత్ సంస్థను నాశనం చేయాలన్న లక్ష్యమైనా ఉండవచ్చును.

దశాబ్దంన్నర క్రితం నేరం గుర్మీత్ ను జైలుపాఠేసింది. కోర్టు తీర్పుతో ఆయన ఒక రేపిస్టు, సాడిస్టుగా తేలిపోయాడు. ఇంత కాలం హోరతులు అందుకున్న ఈ వ్యక్తి గురించి ఇప్పుడు మీడియా విచిత్రమైన, విశేషమైన కథలు చెబుతున్నది. వందలాది ఎకరాల భూములు, ఆస్తులు గురించి మాత్రమే కాదు, అతడి వికృత చేష్టలంటూ మరిన్ని అంశాలు వెలుగులోకి వస్తున్నాయి. పదిహేనేళ్ళ క్రితం అతడి బారినపడిన ఇద్దరు యువతులు అప్పటి ప్రధానికి లేఖరాస్తే, అది సీబీఐ చేతికి చేరి దర్యాప్తు జరిగితే శిక్షపడటానికి ఇంతకాలం పట్టింది. ఒక అరడజను మంది ప్రాణాలకు తెగించి పనిచేస్తే కానీ ఈ బాబా నేరాలకు శిక్షపడలేదు. ఇంతలోగా గుర్మీత్ అదేశాల మేరకు గుర్తు తెలియని వ్యక్తుల చేతుల్లో కొందరు హతమైపోయారు. గుర్మీత్ ఎటువంటివాడో పాలకులకు తెలుసు. కానీ, వారి దృష్టిలో ఓట్లకంటే మరేదీ ముఖ్యం కాదు.

న్యాయస్థానాలు ఆదేశించినా కాలు కదపనివారు తమకు తాముగా ముందే కదిలి అపన్నులను ఆదుకుంటారని అనుకోవడం అవిశేషం. గుర్మీత్ ముందు వరుస ప్రభుత్వాలు సాగిలబడ్డాయి. ప్రధాని నుంచి ప్రస్తుత రాష్ట్ర

పాలకుడి వరకూ అందరూ ఆయనను కీర్తించి, కీర్తిని మరింత పెంచి తద్వారా ఓట్లు దండుకోవాలని చూసినవారే. సీబీఐ తన పని ఆరంభించిన తరువాతైనా నాయకుల వైఖరిలో మార్పు వచ్చివుంటే ఈ పదిహేనేళ్ళ కాలంలో గుర్మీత్ అకృత్యాలకు కాస్తంత అడ్డు ఆపా ఉండేదేమో. ఆ సంస్థ స్వచ్ఛంద సేవలను, బహిరంగ కార్యక్రమాలను అనుమతిస్తూనే, ప్రభుత్వ వ్యవస్థలు తనమీద ఒక కన్నేసివుంచాయన్న భయం కనుక ఉంచివుంటే అతడు



ఇష్టారాజ్యంగా వ్యవహరించగలిగేవాడు కాదు. పాలకులు ప్రణమిల్లుతున్నందున వారిని మించిన శక్తిమంతుడిగా మారిపోయాడు. ప్రభుత్వ వ్యవస్థలన్నీ భజన చేస్తుండటంతో అనుకున్నదల్లా చేయగలిగాడు, అఘాయిత్యాలకు పాల్పడ్డాడు.

గుర్మీత్ వ్యవహారంలో హర్యానా ప్రభుత్వం చట్టానికి చేతులుకట్టేసి నలభైమంది మరణానికి కారణమైంది. అది తన కర్తవ్యాన్ని నెరవేర్చనందున కోట్లాది రూపాయల ఆస్తినిష్టం జరిగింది. వ్యక్తులను కాక, చట్టాలను గౌరవించి ఉంటే ఈ మానవహాసనం జరిగి ఉండేది కాదు. డేరా బాబానే కాదు, ఆయన భక్తజనాన్ని నిలువరించడానికి కూడా భయపడ్డారంటే చట్టాలపట్ల పాలకులకు ఎంత

గౌరవం ఉన్నదో తెలుస్తున్నది. చట్టాలంటే భయం ఉన్నా బాబా భక్తులు ఇంతటి విధ్వంసానికి తెగబడేవారు కాదు. శిక్ష ఖరారు చేయడానికి న్యాయస్థానమే జైలుకు తరలడం, న్యాయమూర్తి హెలికాప్టర్ లో దిగడం, రెండు రాష్ట్రాలనూ మిలటరీ దిగ్బంధించడం, ఇంటర్నెట్ సేవలను ఎత్తివేయడం వంటి చర్యలు ఈ హింసో న్యాయానికి సమస్త వ్యవస్థలు ఎంతగా వాణికిపోయాయో తెలియచెబుతున్నది. చట్టాన్ని గుప్పిట్లోకి తీసుకోవద్దంటూ ప్రజలను హెచ్చరిస్తున్న ప్రధానికి తన ముఖ్యమంత్రి చట్టాన్ని ఉల్లంఘించిన విషయం కనిపించలేదు. రాష్ట్ర ప్రభుత్వ వైఫల్యాన్ని హైకోర్టు దులిపేసినా, తనను కూడా తప్పుపట్టినా ప్రధానికి పట్టలేదు. బాధ్యత విస్మరించిన ఖట్టర్ తో రాజీనామా చేయించవలసిందిపోయి, ఆయనను సమర్థుడంటూ ప్రశంసించడం ఆశ్చర్యకరం.

మాటల్లో వినిపించే విలువలు చేతల్లో చూపించకుండా ప్రజలు మాత్రం వాటిని పాటించాలని కోరడంలో అర్థంలేదు. చట్టబద్ధతను ప్రధాని నిజంగా కాంక్షిస్తుంటే అది చర్యలో కనిపించివుండేది. హైకోర్టు భావించినట్టుగా ఈ మొత్తం వ్యవహారంలో కేంద్ర, రాష్ట్ర ప్రభుత్వాలు ప్రదర్శించిన నిర్లక్ష్యం, నిస్తేజం పూర్తిగా ఉద్దేశపూర్వకమైనది. తన అధికారాన్ని కాపాడుకోవడానికి ప్రజల ప్రాణాలను గాలికొదిలేసిన ఖట్టర్ ఎవరి ఆదేశాల మేరకు ఇంతటి అనైతికతకు పాల్పడ్డారో తెలుస్తూనే ఉన్నది. డేరా బాబా భక్తిని ఎంతగా ప్రబోధించాడో తెలియదు కానీ, ఆయన భయాన్నే ఆయుధంగా వాడుతున్నాడు. భక్తులను లొంగదీసుకోవడానికే కాదు, లక్షలాది మందిని పోగుచేసి న్యాయ మూర్తిని, న్యాయస్థానాలను దారికి తెచ్చుకోబోయాడు. చివరకు శిక్షపడినప్పుడు భోరుమన్నాడు. చట్టానికి అతీతులమని భావించే ఇటువంటి బాబాలకు అసలు సత్యం చెప్పవలసింది పాలకులే. ఎప్పటికప్పుడు వాటిని గుర్తుచేసివుంటే ఇంతటి ఘోరం జరిగేది కాదు.





# సినిమా సమీక్ష



అప్పుడప్పుడూ శేఖర్ కమ్మల లాంటి డైరెక్టర్ కు ఫ్లాప్ సినిమాలు పడాలి. ఇంకా ఏదో ఇవ్వాలన్న తపనలోంచి, ఇంకేదో చెయ్యాలన్న కసిలోంచి భానుమతి లాంటి క్యారెక్టర్ పుట్టాలి. అది కొన్ని రోజులపాటూ, నెలలపాటూ, సంవత్సరాల పాటూ వెంటాడాలి.

“ఫిదా” గురించి ఎన్ని మాటలు చెప్పినా ప్రతిమాటలోనూ భానుమతి ఉండే తీరుతుంది. అమ్మాయిలంతా ఇలా ఉంటే బావుండూ అనిపించే భాను. పొలాలన్నీ అమ్మడుబోయి ఫాక్టరీలుగా మారుతున్నాయని బాధపడే భాను. చదువుతూనే ఇష్టంగా పొలం పనిచేస్తూ అవలీలగా ట్రాక్టర్ నడిపే భాను. కులాన్నీ, మతాన్నీ అస్సలు పట్టించుకోని భాను. మతాంతర వివాహం చేసుకున్న అమ్మనాన్నలకు పుట్టిన భాను. “భానుమతంటే రెండు ప్రత్యేక వ్వక్తి .. ఒక్కటే పీస్ .. హైబ్రిడ్ పిల్ల..” అని భుజాలేగరిస్తూ చెప్పే భాను.

పెళ్ళయ్యాక అమ్మాయిలే ఎందుకు పోవాలి. అత్తారింటికి నేను పోను, అమెరికా అస్సలు పోను అనే భాను. తనకు నచ్చినట్టు బతికే భాను. ఎలా బతికితే అది బతుకో అలా బతికే భాను కొన్నికొన్ని క్యారెక్టర్లను ఒక డైరెక్టర్ తన లైఫ్ టైం లో ఒక్కసారే సృష్టించగలడు. అలా పుట్టిన పాత్రే భానుమతి. శేఖర్ కమ్మల ఇష్టంగా మనకిచ్చిన భానుమతి. ఇకపోతే మిగతా వారంతా తమ పరిధి మేరకు బాగా చేశారు. తెలంగాణా అందాలను ముద్దచేసి సినిమా నిండా గుమ్మరించారు. అడుగడుగునా తనదైన మార్క్కునే ఈ సారి శేఖర్ కొత్తగా చూపిస్తాడు. ఒక హాయితో కూడిన నవ్వు. ప్రేమతో నిండిన బాధ. చివరి వరకూ నడుస్తూనే ఉంటాయి.

అందమైన లవ్ స్టోరీని నడిపిస్తూనే శేఖర్ మంచి మెసేజ్ ఇచ్చాడు. సినిమాలో ప్రతి ఫ్రేమ్ నూ ఇష్టంగా, ప్రేమగా చెక్కాడు. గట్టిగా అనుకుంటే ఏదైనా అయిపోతుందని భలే ముద్దుగా చెప్పిస్తాడు.

నేను గత రెండు, మూడేళ్లగా చూసిన సినిమాల్లో బాగా బాగా బాగా నచ్చిన సినిమా “ఫిదా”..

- సిద్ధార్థ కట్టా, సోషల్ మీడియా కార్యకర్త

Printed, Published & Edited by M.A.Gafoor on behalf of CITU A.P. State Committee from N.P.R. Bhavan, 24-24-14, Rajaka veedhi, Durgapuram, Vijayawada -3, Type setting & Printing at Prajasakti Daily Printing Press, Nulakapeta, Tadepalli, Guntur Dt.





ఆశా వర్కర్ల సమస్యలపై ఢిల్లీలో ధర్నా



విద్యుత్ కాంట్రాక్టు కార్మికుల చలో విజయవాడ



బ్యాంకు ఉద్యోగుల సమ్మె

పెన్ననర్ల సదస్సు



మున్నిపల్ కాల్మికుల సమ్మెకు పిలుపు

విఆర్ఎల నిరాహార దీక్షలు



# 279 జి.ఓ రద్దు స్కిల్, సెమి స్కిల్ జీతాల కోసం కదం తొక్కిన మున్సిపల్ కార్మికులు

KLVO 2A522







మనసు ఫౌండేషన్  
పుస్తకాల పరిశీలనావట్టిక

పుస్తకం సంఖ్య	KLVB/A522
పుస్తకం పేరు	కాగితం లాండ్
కారీఖా	28/8/23
మొదలు అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	No
ఖాళీ పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Nandini
పరీక్ష చేసినది	pragathi
పేజీలు పరిచూసినది	
బైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	No
పరిస్థితి	good